



НАША СЛОВА

Штотыднёвая газета
(Выходзіць з сакавіка 1990 г.)

◆ № 48 (156) ◆

1 снежня
1993 г.

◆ Кошт — 5 рублёў. ◆

Поступ тыдня «Світанку» ў Рызе 5 гадоў!

Беларускаму культурна-асветніцкаму таварыству ў Латвіі «Світанак» споўнілася 5 гадоў. З гэтай нагоды Сакратарыят Таварыства беларускай мовы імя Ф. Скарыны і рэдакцыя газеты «Наша слова» накіравалі ў яго адрас віншаванне з юбілеем і вершаваныя радкі:

Далёка ад бацькоўскае зямлі
Пра родны край забыць Вы не змаглі.
І Вам «Світанак» асвятляе душы,
І кожны з Вас душою сёння дужы.
Да роднай мовы вернасць і любоў
Нясеце Вы праз ветравей гадоў.
І дай Вам Бог на халадах чужбыны
Штодзённа адчуваць цяпло Айчыны!

ПРЭЗІДЭНТ ЗША Б. КЛІНТАН ПРЫНЯЎ ЗАПРАШЭННЕ НАВЕДАЦЬ НАШУ КРАІНУ, выказанае ў час візіту беларускай дэлегацыі ў Амерыку ў ліпені гэтага года. Візіт прэзідэнта ЗША ў Беларусь плануецца на студзень 1994 года.

ПАСТАНОВАЙ САВЕТА МІНІСТРАў БЕЛАРУСІ Пётр Чаус вызвалены ад пасады намесніка міністра абароны і прызначаны начальнікам Ваеннай акадэміі Узброеных сіл краіны.

САВЕТ МІНІСТРАў ПЕРАЎТВАРЫў Менскі радыётэхнічны інстытут у Беларускі дзяржаўны ўніверсітэт інфарматыкі і радыёэлектронікі. Дай Бог, каб слова «беларускі» прысутнічала не толькі ў назве!

НАДЗВЫЧАЙНЫМ І ПАўНАМОЦНЫМ ПАСЛОМ РЭСПУБЛІКІ БЕЛАРУСЬ У ЛІТОВСКАЙ РЭСПУБЛІКІ НАЗНАЧАНЫ Яўген Вайтовіч, які ўзначальваў з 1980 года Міністэрства культуры Беларусі. Спадар Вайтовіч пайшоў на павышэнне?

«ПАМІРАЦЬ ЗБІРАЙСЯ, А ЖЫТА СЕЙ»

«Паміраць збірайся, а жыта сей». Гэтую мудрую беларускую прыказку некалькі разоў згадвалі ўдзельнікі навуковай сесіі Аддзялення гуманітарных навук Акадэміі навук Беларусі, што адбылася 4 і 5 лістапада сёлета ў Менску.

Вядома ж, не пра сваю смерць згадвалі шануюныя вучоныя — хай Бог пашле ім здароўя. Шмат каму з іх не варта думаць і пра творчае небыццё. Я дык зразумеў, што непадкупніца з касой стаіць за спінай іх альма-матэр, самой Акадэміі як установы. У гэтым пераконваешся ўжо ў вестыбюлі (так і карціць назваць яго — «сени»).

Каб гэтак, як таго Несцерку, прывезлі ў мяшку і выкінулі тут, ні за што не здагадаўся б, дзе апынуўся. Хіба паглядзеў бы на кніжкі, што тут прадаюцца, — падумаў бы: у горадзе па-над Масквой-ракой ці па-над Нявой. Ні адной беларускай кніжкі! Вымерла Акадэмія? Але некаму ж прапаноўваць тыя кніжкі. І нехта ж іх купляе — не трымалі б. Няма чаго прапанаваць? Але ж у недалёкай адсюль кнігарні, што называлася «Акадэмія», знікла нават такая вузкая навуковая і нецікавая, здавалася б, чыта-

чам кніга М. Спірыдонава «Закрепощение крестьянства Беларуси (XV—XVI вв.)». А цяпер, калі вы чытаеце гэтыя радкі, не купіш там і цудоўную «Жаніцьбу Цярэшкі» з вядомай мізэрнымі тыражамі серыі БНТ (Беларуская народная творчасць).

Не грэх было б прадаваць і несмяротныя (пакуль што толькі для беларусаў: бо хто ж распавядзе пра іх свету?) творы супрацоўнікаў Інбелкульту, што цудам вырваныя з Леты. Самому сорамна — падказваць, што тут заўсёды павінен быць у продажы твор вялікага беларуса, які доўга працаваў тут, у Акадэміі, твор — энцыклапедыя беларускага жыцця. Няўжо таму і не дачакаўся ён ні навуковага выдання з каментаром (шмат якія з'явы беларускага жыцця праз 70 гадоў ужо трэба тлумачыць!), ні спецыяльнай навуковай сесіі? (Значную частку таго, што прадаецца ў акадэмічных сенцах, нат нельга і параўноўваць з «Новай зямлёй».) Няўжо да гэтага часу грэблівая адварочваюцца нас вучоных мужоў: беларушчына?

Але трэба памятаць, што вучоным Акадэміі навук Беларусі павінны выконваць Працёг на с. 2.

Жыццё Таварыства Сход радашковіцкіх рупліўцаў

Радашковіцкае аддзяленне ТБМ імя Ф. Скарыны — самае актыўнае і прадстаўнічае ў Маладзечанскім раёне. Тут у суполку згуртаваліся сапраўдныя рупліўцы, прапагандысты роднай мовы, культурнай і гістарычнай спадчыны нашай дзяржавы: настаўнікі, інжынеры, рабочыя, пенсіянеры. Па прапанове мясцовых актывістаў ТБМ Радашковіцкі пасялковы Савет шмат якім вуліцам мястэчка вярнуў іх спрадвечныя гістарычныя назвы. У Радашковічах апошнім часам былі праведзены святочныя вечарыны, прысвечаныя ўгодкам БНР, жыццю і творчасці Янкі Купалы. Шмат карыснага ў прапагандзе роднага слова здзейснена сябрамі Радашковіцкага аддзялення ТБМ, яшчэ больш заплывана зрабіць.

Пра ўсё гэта нядаўна ішла зацікаўленая гаворка ў мясцовай школе мастацтваў, дзе адбыўся справядачна-выбарчы сход Радашковіцкага аддзялення. З дакладам выступіў намеснік старшыні рады Мікола Лінік. Сваімі думкамі, прапановамі, крытычнымі заўвагамі падзяліліся сябры Таварыства.

На сходзе абралі новую раду. Яе старшынёй стаў Мікола Лінік, намеснікам — Генадзь Кручонак, сакратаром — Валянціна Берэзіцкая, скарбнікам — Ірына Ніжанкоўская.

Перад удзельнікамі сходу з цікавым канцэртаў выступіў фальклорна-этнографічны ансамбль беларускай песні і танца пад кіраўніцтвам Валерыя Сальніка і самадзейныя артысты.

Мікола КАПЫЛОВІЧ.
г. Маладзечна.

Беларускі час у фотааб'ектыве

9 лістапада ў Менску пачала работу чарговая сесія Вярхоўнага Савета Рэспублікі Беларусь. Найбольш актыўныя грамадзяне сустрэлі дэпутатаў, сярод якіх, як вядома, большасць складаюць прадстаўнікі былой партнаменклатуры, з плакатамі, дзе выказаны рашучы пратэст палітыцы ўрада.

Але ля Дома ўрада з'явіліся грузавікі з міліцыяй у поўнай экіпіроўцы. Улады баяцца ўласнага народа?



Фота Я. КАЗЮЛІ. БЕЛІНФАРМ.

Заканчэнне.
Пачатак на с. 1.

свой абавязак перад калегамі з іншых краін, перад чытачамі ўсяго свету. Але перш-наперш трэба сплаціць доўг свайму народу: «Новую зямлю» трэба вярнуць беларусам, навучыць іх, як сказаў М. Мушынскі, «знайсці ў паэме вобразна-эмацыянальнае выяўленне глыбінных асноў народнага быцця, народнай маралі, этыкі, звычаяў, нораваў, адносін да працы, да прыроды, народнага разу-

— ілюзія. У. Тарасаў спачатку падрабязна спыніўся на трох магчымых шляхах развіцця эканамічнай сітуацыі пасля праведзенай у 1992 годзе лібералізацыі цэн. Першы: лібералізацыя цэн паніжае жыццёвы ўзровень на 30—50 працэнтаў, але людзі разумеюць гэтую неабходнасць і прымаюць яе.

Пасля пэўнага перыяду, як было ў Польшчы, людзі могуць свабодна купляць патрэбныя ім тавары. Пры такім развіцці падзей з'яўляецца і стымул зарабляць рэальныя

прымальны і надзейны для паступовага выхаду Беларусі з інфляцыі і эканамічнага крызісу метад — метад узгаднення тэмпаў росту заробатнай платы і цэн пад нагляд дзяржавы і пры яе пасрэдніцтве.

Спадар У. Тарасаў лічыць, што для стабілізацыі грашова-кредытнай сістэмы неабходна ўвесці нацыянальную грашовую адзінку. На карысць такога рашэння схіляе і так званы «інтэрнацыянальны» характар інфляцыі рэспублік былога

ці дасць яна спажытак. Не трэба надаваць літаратуры выратавальнай місіі. Нават «звышразвіцця» літаратуры Расіі (з Талстым і Дастаеўскім) і Нямецчыны не выратавалі іх народы ад пакутаў. Літаратуры, лічыць П. Васючэнка, трэба вярнуць яе сапраўдную функцыю — духоўнага абнаўлення грамадства.

Іван Саверчанка таксама закрануў праблему вяртання спадчыны: без сінтэзу мінулага і сённяшняга не будзе будучыні. Ён закрануў і надз-

Як стварыць арганізацыю ТБМ

У сакратарыят Таварыства часта звяртаюцца з пытаннем: як стварыць арганізацыю ТБМ? Друкуем прыкладныя рэкамендацыі па стварэнні раённай, гарадской (рэгіянальнай) арганізацыі «Таварыства беларускай мовы імя Ф. Скарыны».

1. Ствараецца ініцыятыўная група (аргкамітэт), у якую ўваходзяць прадстаўнікі першасных суполак ТБМ (калі яны існуюць), грамадскіх арганізацый — заставаўніцаў ТБМ (аддзел культуры народнай адукацыі) і прыватныя асобы-актывісты нацыянальнага адраджэння.

Ініцыятыўная група (аргкамітэт) збірае звесткі пра існуючыя ў раёне грамадскія аб'яднанні і прыватныя асобы, якія зацікаўлены ў адраджэнні роднай мовы, рыхтуе правядзенне агульнага сходу.

2. На агульным сходзе аргкамітэт знаёміць прысутных з задачамі і мэтамі Таварыства беларускай мовы, з палажэннямі статута ТБМ.

Агульны сход абвешчае пра стварэнне раённай рады ТБМ, абірае кіраўніцтва рады (старшыня, намеснік, сакратар, скарбнік), рэвізійную камісію, зацвярджае план работ.

3. Працэс агульнага сходу, рэгістрацыйны ліст у трох экзэмплярах (прыкладны ўзор ліста дадаецца) накіроўваюцца ў абласную арганізацыю ТБМ (калі такая існуе) або ў Рэспубліканскую Раду ТБМ.

4. Пасля рэгістрацыі ў Рэспубліканскай Радзе ТБМ арганізацыі высылаецца зацверджаны рэгістрацыйны ліст (2 экз.) і іншыя дакументы, неабходныя для адкрыцця рахунку ў банку і вырабу пячаткі.

Прыкладна ў такім парадку ствараюцца і першасныя суполкі ТБМ. Толькі яны рэгіструюцца ў раённай (гарадской, рэгіянальнай) арганізацыі ТБМ.

Весткі з Магілёва

Вечарынай, прысвечанай святу «Дзяды», распачаў сваю працу ў Магілёве літаратурна-музычны салон. Яго заснавальнікі: Таварыства беларускай мовы імя Ф. Скарыны і маладзёжная суполка «Машэка» пры ўдзеле мясцовай філіі БНФ «Адраджэнне». Гэтым вечарам магілёўцы ўшанавалі памяць продкаў — знакамітых людзей Беларусі.

Рашэннем Магілёўскага гарвыканкама мясцовай грамадска-каталіцкай парафіі перададзена капліца на каталіцкіх могілках. Адметна, што гэта першая храмавая пабудова на Беларусі, вернутая уніятам. Юрась ПІВУНОЎ.

Роднага не цураюцца

Не так даўно рашэннем Маладзечанскага гарвыканкама пры актыўным удзеле гарадскога аддзялення ТБМ імя Ф. Скарыны шмат вуліц нашага горада атрымалі новыя назвы ў гонар слаўных дзеячаў беларускай гісторыі і культуры. Некаторым вуліцам былі вернуты іх колышнія спрадвечныя назвы. Зараз распачата работа па змене назваў гандлёвых прадпрыемстваў, размешчаных на гэтых вуліцах. У памяшканнях гандлёвых кропак цэннікі, аб'явы і дакументацыя таксама выконваюцца на роднай мове. Ды і самі гандлёвыя работнікі, якія працуюць тут, не цураюцца роднага слова.

Гэта перш за ўсё тычыцца ўніверсама «Віленскі шлях», крам «Крэўскі тракт» і «Беларуская птушка».

М. КАПЫЛОВІЧ.
г. Маладзечна.

«ПАМІРАЦЬ ЗБІРАЙСЯ, А ЖЫТА СЕЙ»

мення шчасця, свабоды, народнага погляду на праблему жыцця і смерці, ды навучыць іх (беларусаў) браць сабе за прыклад «узваражанага ўчынкі, мудрыя меркаванні герояў паэмы». І калі англійская журналістка і перакладчыца беларускай літаратуры Вера Рыч параўноўвала «Новую зямлю» з славымі старажытных грэчаскімі і рымскімі трагедыямі, то сёння трэба гаварыць і пра такую ж, як і грэчаская ды рымская, вартасць жыццёвай філасофіі беларускага селяніна, якасць і глыбіню маральных вартасцей і духоўнай патэнцыі беларусаў.

Ці будзе гэта вернутая людзям, чалавечтву? Ці падрыхтавана Акадэмія, яе вучоныя да такой місіі? Ці маюць для іх нейкі сэнс словы «годнасць нацыянальнай навукі»? Адказы на гэтыя пытанні хацелася пачуць на гэтай сесіі Аддзялення гуманітарных навук АН, мэтай якой — дапамагчы Бацькаўшчыне ў цяжкую для яе лёсу гадзіну.

НА ПЛЕНАРНЫМ ПАСЯДЖЭННІ — ПРА ЭКАНОМІКУ

Пасля ўступнага слова віцэ-прэзідэнта Акадэміі Радзіма Гарэцкага вядомы гісторык Генадзь Лыч сказаў, што крызіс прымае ўсё больш цяжкі характар. Ва ўмовах, калі Беларусь перажывае развал навукі і культуры ды губляе свой навуковы патэнцыял, без нацыянальна-культурнага адраджэння не выйсці з крызісу.

Якім жа ўяўляецца адраджэнне акадэмічным вучоным? Спадар Міхал Касцюк, дырэктар Інстытута гісторыі, згадаў пра распрацоўку калектывам Інстытута нацыянальнай канцэпцыі гісторыі Беларусі. Якой яна будзе, можна меркаваць паводле ягоных слоў пра Вялікае княства Літоўскае і «знаходжанне ў ім беларускіх земляў». Магчыма, шануюны дырэктар агаварыўся: няўжо і пасля даследаванняў Міколы Ермалавіча гісторыкі Акадэміі навук працягваюць лічыць Вялікае княства Літоўскае небеларускай дзяржавай, а Палацкае, Навагарадскае ды іншыя дзяржаўныя ўтварэнні — усяго толькі землямі?

Дзіўнымі падаліся мне выступленні некаторых дактароў навук, якія да гэтага часу не маюць свайго меркавання што да далейшага развіцця Беларусі. На гэтым фоне вылучаўся даклад намесніка дырэктара Інстытута эканомікі АН Беларусі сп. Уладзіміра Тарасава «Стабілізацыя грашова-кредытнай сістэмы рэспублікі Беларусь». Без вырашэння гэтай праблемы, як сказаў дакладчык, усе спробы рынкавага пераўтварэння эканомікі

грошы, а не тыя «зайцы», якія грамадзяне нашай рэспублікі атрымваюць цяпер.

Другі: урад замарожвае заробкі і цэны на ўсе тавары. (Так некалі рабілі ў Італіі і Францыі, а цяпер у Латвіі.) Але ў 1992 годзе Беларусь не мела нацыянальнай валюты і неўзабаве (ніякіх межаў і мытняў тады не было) пачаўся масавы вываз тавараў за межы рэспублікі, які падарваў «стабільную» эканоміку Беларусі.

Цяпер у нас дзейнічае трэці варыянт развіцця эканамічнай сітуацыі, калі ўслед за павышэннем зарплат унімаюцца цэны. У выніку — абсяцэнняюцца грошы, пачынаецца інфляцыя, а за ёю і гіперінфляцыя. І атрымліваецца, што насельніцтва сутыкаецца ўжо не з лібералізацыяй цэн, а з іх сталым і безупынным ростам.

У такіх умовах немагчыма стабілізаваць грашова-кредытную сістэму. З такога зачараванага кола немагчыма вырвацца, пакуль, па-першае, вытворчасць будзе знаходзіцца ў стане застою. (Такі сучасны стан нашай эканомікі.) Па-другое, расце знешняя запавычанасць Беларусі, якая набліжаецца да крытычнага ўзроўню. Патрэба, існуе сталы бюджэтны дэфіцыт, які пакрываецца выпускам дадатковай колькасці грошай — стымулюецца інфляцыя.

Такім чынам, калі цяперашняя эканамічная палітыка будзе працягвацца, то чакаць павароту да лепшага нельга. Гіперінфляцыя будзе разбураць не толькі эканоміку, але і людскія душы.

Сп. У. Тарасаў акрэсліў і супрацьінфляцыйную праграму: доўгатэрміновую стратэгію і меры, што стрымліваюць фактары інфляцыі. Ён згадаў некаторыя з іх: — аздараўленне эканомікі (прыкладам, канверсія, ліквідацыя стратных прадпрыемстваў, адладжванне структуры прамысловасці); — адладжванне сістэмы інвестыцыяў і выкарыстанне сусветнага вопыту праектнага фінансавання;

— навадзенне ладу ў гандлі, таму што самавольнае павышэнне цэнаў, продаж тавараў па спекуляцыйных цэнах у блізкае замержа пагаршае дысбаланс паміж грашовай і таварнай масай; — актыўны ўвод у рыначны абарот нетрадыцыйных тавараў (нерухомасць, зямля, каштоўныя паперы); — развіццё рынку паслуг, таму што аднымі таварамі забяспечыць непамерна разбухлую грашовую масу немагчыма.

Адолець інфляцыю адразу немагчыма. Выхад заходніх дзяржаў паказвае найбольш

СССР. Гэта азначае, што ні адна з дзяржаў так званай «рублёвай зоны» не можа быць цалкам гарантавана ад інфляцыйнага ўздзеяння іншых дзяржаў, асабліва эканамічна больш магутных. Немагчыма таму і знаходжанне Беларусі ў «рублёвай зоне» так званага «новага тыпу».

Сп. У. Тарасаў далей зазначаў, што некаторыя перавагі «рублёвай зоны» будуць мець месца толькі пры ўмове стабільнасці рубля. А гэта ў сваю чаргу будзе залежаць ад стабільнасці эканомікі ўсіх удзельнікаў «зоны» і адносна роўнага ўзроўню іх эканамічнага развіцця (у процілеглым выпадку кожная краіна фактычна будзе мець свой узровень цэн, аплаты працы і г. д., што непазбежна прывядзе да адасоблення рэгіянальных рынкаў, да неабходнасці асобнай мытнай палітыкі). Хаўрус павінен мець і эфектыўную міждзяржаўную банкавую структуру, якая б выключала магчымасць выкарыстання нейкай краінай «рублёвай зоны» эмісіі (выдання) грошай не на руку эканамічным інтарэсам іншых краін-удзельніц.

Цяпер у СНД такія ўмовы адсутнічаюць, і невядома, калі яны будуць створаны. А таму Вярхоўны Савет і Савет Міністраў Беларусі абавязаны, — лічыць У. Тарасаў, — паскорыць правядзенне ўсяго неабходнага комплексу падрыхтоўчых мерапрыемстваў, звязаных з магчымым выходам Беларусі з «рублёвай зоны», і пераход на нацыянальную валюту. Дакладчык звярнуў увагу і на фактар гаранта стабільнасці і наступнай канвертуемасці нацыянальнай валюты, а менавіта на ўстойлівае развіццё эканомікі рэспублікі, узмацненне яе экспертнага патэнцыялу. Вельмі важна таксама ад самага пачатку забяспечыць мэтанакіраванае правядзенне антыінфляцыйнай палітыкі, а таксама скласці бездэфіцытны дзяржбюджэт. Дакладчык прапанаваў і некалькі тыпова банкаўскіх прыёмаў павышэння эфектыўных механізмаў кантраляванага кантролю Нацыянальнага банка за агульным аб'ёмам грошай.

НА СЕКЦЫЙНЫХ ПАСЯДЖЭННЯХ

Аж 19 дакладаў па актуальных праблемах беларускай мовы і літаратуры праслухалі ўдзельнікі адпаведнай секцыі. Тон тут задаваў дакладчыкі малодшага пакалення. Пятро Васючэнка гаварыў пра неабходнасць вяртання літаратурнай спадчыны ды ратавання нашай мовы і літаратуры дзеля яе самой, без уліку таго,

вычай важны навукова-грамадскі аспект даследаванняў — вяртанне гістарычнай назвы нашай краіны — Літва. Дыскусія заслугоўваў і даклад І. Лучыца-Федарца пра праблему аднаўлення заходнепалескай мовы. На жаль, не было часу. Але добра, што ўнімаюцца праблемы: паміраць збірацца, а жыта сей.

На секцыі гісторыі, як сказаў М. Касцюк на заключным пасяджэнні, адбылася вострая дыскусія па праблемах Другой сусветнай вайны. Ён жа згадаў, што рыхтуецца навуковая канферэнцыя ў Гародні па праблемах Арміі Краёвай.

Філасофія Акадэміі на сваёй секцыі, у адрозненне ад моваведаў, літаратуразнаўцаў і гісторыкаў рабілі свае даклады і па-беларуску і па-расійску. А цікавасць іх праблемы Чалавека — яго свабод, правоў, свядомасці. Абмяркоўвалі філосафы і пытанні нейтралітэту Беларусі, яе далейшага развіцця, а таксама і праект Канстытуцыі.

Эканамісты спрачаліся (па-расійску) з-за праектаў аздараўлення эканомікі Беларусі, рэформ уласнасці, грашовай і фінансава-кредытнай сістэм. Была прапанавана ідэя: «Калі Кувейт купіць нафце, а мы — у інтэлекце, то на гэта і трэба ставіць!» Закранулі і эканамічную праграму БНФ: адзін чалавек, які жадае застацца інкогніта, крытыкаваў прапанову Фронта адмаўляцца ад датацыі і прадстаўлення залогу пад крэдыт. Незнаёмец не падтрымаў сп. У. Тарасаў. Ён пераканаў, што датацыі стымулююць неэфектыўную вытворчасць, а забеспячэнне крэдыту практыкуецца ва ўсім свеце.

Сп. С. Марцалеў паведаміў пра дыскусію на «чацвёртай» секцыі пра матэрыяльную і духоўную культуру Беларусі. Шмат праблем неабходна вырашыць нашым мастацтвазнаўцам, фалькларыстам, але самая складаная — у этнографіі: вытокі беларускага этнасу.

Паміраць збірацца, а жыта сей. Мяркую, што ў наш час, калі прадаецца Бацькаўшчына, гаварыць пра актуальныя праблемы нашага Адраджэння — сведчанне сталасці і мужнасці акадэмічных вучоных. (Не ўсе, на жаль, маюць гонар так называцца.) Будзем спадзявацца, што і праблема этнагенезу беларусаў — тэма колісь забароненая — будзе вырашана.

З. СІЦЬКО.
Р. С. Да Вярхоўнага Савета і ўрада Рэспублікі Беларусь, якія, дарэчы, былі запрошаны на сесію, але не прысутнічалі, прыняты зварот.

Пра апосталаў, «аптопткаў» і права на ўласную думку

Рэха

Крыху нечакана на публікацыю рэпартажа Уладзіміра Панады «Любіць Радзіму, шанавець родную мову» прыйшлі водгукі ад актывістаў клуба «Спадчына». Рэпартаж быў каля адной машынапіснай старонкі, а ўсе, хто адгукнуўся, памерамі сябе не абмяжоўвалі і рашуча настойвалі, каб іхняе публікавалася поўнаасцю. Мы вырашылі так і зрабіць, захаваўшы ўсе асаблівасці арыгіналаў — не крануўшы ніводнай літары і коскі. Паспрабуем і на гэтым вопыце разам павучыцца.

На артыкул Уладзіміра Панады

20 кастрычніка ў газеце «Наша слова» змешчаны артыкул Уладзіміра Панады па агляду выставы правадзімай кіраўніком Менскага клуба «Спадчына» спадаром Анатолям Белым у менскім палацы аўтазавада на тэму: «Любіць Радзіму, шанавець род-

нае слова. Дзіўна, Уладзімір Панада, што нічога станючага на выставе вы не знайшлі. А станючае ўжо сама выстава. Такія выставы ў Менску праводзілася ўпершыню. Спадара — Анатоля Белага трэба вітаць з яго выставай. Іншая справа, што выстава

сціпляя. Мала экспанатаў было на выставе.

Уладзімір Панада насміхаецца з слоў «Апосталы Адраджэння, а чаму? Безумоўна народны пісьменнік Васіль Быкаў сціплы чалавек, але мы беларусы называем яго Апосталам Адраджэння і гэта вельмі станюча. У чым тут пагрэшнасць? Не падабаецца Уладзіміру Панадзе і размяшчэнне экспанатаў. Выстава гэта не табель аб рангах. Выстава ствараецца як рэжысерам кіно. Мала ў вас — Уладзімір Панада сціпласці. Гэта ўжо справа Анатоля Белага як рабіць выставу. Чаму вам не зрабіць сваю выставу. Вядома, што вы працавалі фатографам у газеце ЛіМ і ў вас мабыць ёсць шмат экспанатаў на тэму выставы. Лаіць і насміхацца з чужой працы вельмі проста. Чаму? Вам не зрабіць лепшую выставу.

Паміж экспанатаў выставы

партрэт Святланы Белай не таму, што яна дачка Анатоля Белага, а таму, што яна рэдактар Амерыканска-Беларускага часопіса «Полацк», які на беларускай мове выходзіць у ЗША. Спадарыня Святлана Белая умацоўвае Беларускі-Амерыканскае сяброўства і ў сваім часопісе вучыць «Любіць Радзіму, шанавець роднае слова».

Чаму вы — Уладзімір Панада адмаўляеце змяшчэнне на выставе партрэтаў: Наталлі Арсеневай, Ларысы Геніюш, Фабіяна Шантыра. Яны тут вельмі дарэчы. У вас Уладзімір Панада такая непрыязнь да выставы, што вы не знайшлі лепшага слова як «пстрыкалі фотаапараты». Чым жа вам не ўгадзілі фатографы. А далей вы самі сабе супярэчаце. Вы пішаце: «прысутныя вельмі плакалі ў далоні кожнаму прамоўцу. З цікавасцю хадзілі ўздоўж стэндаў».

На выставе выступілі народны пісьменнік Беларусі Васіль Быкаў, намеснік генеральнага дырэктара аўтазавада В. Жыгала, намеснік старшыні прафкома М. Лавіцкі, гісторык — прафесар А. Грышкевіч, супрацоўнік выдавецтва «Народная асвета» — Я. Гучок, ды іншыя. Ніхто ні слова не сказаў аб недахопах выставы і толькі вы Уладзімір Панада ўлілі лыжку дзецюка — каб сапсаваць справу. А магчыма вы толькі прыкідваецеся добраазычлівым, а на самай справе вораг Беларускай мовы.

Не зразумела пазіцыя і газеты «Наша слова». Трэба правяраць факты, аб якіх пішуць у газеце.

Генадзь ЛАНЕЎСКІ,
ветэран вайны і працы,
інвалід Айчынай вайны
ІІ гр., сябр клуба
«Спадчына».

Не ўдакладнілі «Апосталаў»

Н ЯДАУНА ў «Нашым слове» (№ 42) была змешчана інфармацыя Уладзіміра Панады «Любіць Радзіму, шанавець роднае слова» аб імпрэзе пад такой назвай выставы, якую арганізавалі з уласнай калекцыі твораў мастакоў Анатоля Белага. Тон падачы інфармацыі, элементы аўтарскага аналізу ў ёй, недакладнасці і нетактоўнасці здзівілі і ўразілі ўсіх тых, хто меў дачыненне да выставы, што вымушае даць свае ўдакладненні.

Палічыўшы пэўна за дробязь ці за памылку ў назве выставы арфаграфічны знак «—», аўтар інфармацыі замяняе яго коскай, чым змяняе, а дакладней, злучае сэнс самой выставы. Любіць Радзіму, значыць шанавець родную мову, слова. Гэта аксіёма. За гэта не «агітуюць», як за нейкі тавар. Любоў да Радзімы пачынаецца і дацяецца ад роду. Нельга любіць Радзіму не шануючы яе мову. Трэба вяртаць сапраўдную любоў да Ра-

дзімы, якой раней надаваўся іншы сэнс. Таму ў назве не коска, а працяжнік.

Недакладна пададзены і ход вечара, прысвечанага Дню машынабудаўніцка: «...пасля віншавальнага слова кіраўнікоў аб'яднання, канцэрта і дыскатэкі адбылося ўрачыстае адкрыццё выставы... наладжанай клубам «Спадчына».

Такі парадокс сапраўды азначаны ў «Запрашэнні». На самой жа справе праведзена ўсё наадварот. Спачатку адбылося адкрыццё выставы, надаўшы гэтым ёй асаблівую значнасць. Потым усё астатняе. Як кажуць, а танцуюць напрыканцы. Наладжвалася ж выстава не адным клубам «Спадчына», а і гарадской Радай ТБМ, калектывам супрацоўнікаў Мінскага аўтазавада. Адкрывалася ж уступным словам сябра Менскай гарадской Рады ТБМ, старшыні

мясцовай раённай Рады ТБМ, намеснікам старшыні прафкома аўтазавада М. Лавіцкім (удакладняем: намеснікам старшыні прафкома адкрывалася, а не «выступілі намеснік генеральнага дырэктара завада В. Жыгала, старшыня прафкома М. Лавіцкі»).

На гэтым недарэчнасці можна б было, падзівіўшыся, махнуць рукой, але самае галоўнае ў наступным, што ўражае сваёй бестактоўнасцю, зняважлівасцю, чаго дараваць нельга.

У інфармацыі адзначана, быццам, пісьменнік Васіль Быкаў залічыў усе выстаўленыя партрэты асоб да «апосталаў» беларускага адраджэння, у тым ліку і сябе. Але, «можа меркаваць», заўважае аўтар, як бы апраўдваючы яго, ён «не паспеў аглядаць выставу цалкам» і ўласны партрэт не

заўважыў. Атрымліваецца — павярхоўна зірнуў — і да мікрафона.

Навошта ж «меркаваць», паважаньня «нашаслоўцы», была ж магчыма нават на выставе ўдакладніць «апосталаў». Складваецца ўражанне: ці карэспандэнт адсутнічаў на мерапрыемстве, ці пісаў пад чымсьці дыктоўку.

Таварыства запрасіла пісьменніка на выставу, а аднеслася да яго ў сваёй газеце не патаварыску, нетактоўна. Што гэта, як не правакацыя? Ад артыкула патыкае «правядзіскім» стылем, характэрным для газет «Мы і время», «Советская Белоруссия».

Як грубы бацька б'е дзіцяці па ручцы, каб не лезла куды не след, так ударыў Уладзімір Панада спадара А. Белага, свайго ж сябра, бескарэспандэнтска актывіста, фаната-сабіральніка ма-

стацкіх твораў.

Не на тую жэртку свайго партрэта паставіў, да «апосталаў» рэчы, ды і дачку «падпісвае». Ці па-шляхецку, спадарства, у такой форме рабіць заўвагі?

Таварыства беларускай мовы не базарны калектыв па распрадажы мовы. Сярод час сёбры розныя характары. Узроўнем свядомасці. У кожнага з нас сваёй шчыры сэрца за Бацькаўшчыну, яе мову і гэта нас аб'ядноўвае. Ганьба, калі будзе распаляцца паміж сябрамі непрыязнасць і недавер, націскаючы на «сціпласць» і хто на колькі больш геніяльна.

Рая ТБМ г. Мінска.

П. С. Мы настойліваем на друкаванні гэтага матэрыялу менавіта ў «Нашым слове». Калі рэдакцыя палічыць гэта не жэтам згодным, будзем настойліва пранімаць аб'яўкаваць адны выпадкі на нашым Радзе рэспубліканскага ТБМ.

М. САВІЦКІ.

Супрацьпастаўленне... дзеля чаго?

ЗАУСЕДЫ і разумеў і не разумеў адначасова тых, хто ў, здавалася б, агульных нашых беларускіх справах імкнуцца супрацьпастаўляць састаную часткі аднаго цэлага — хай гэта, скажам, тычыцца тэрыторыі, плямёнаў, асоб і г. д. Зразумець іх можна, калі яны такім чынам патрабуюць да сябе ўвагі ды павагі ці проста абараняюцца, выконваюць загад пэўных структур ці не вельмі разбіраюцца ў складанасці жыцця. А як зразумець, калі яны, прадчуваючы негатывны вынік, усё ж упарта трымаюцца сваёй актыўнай памылкавай пазіцыі?

Каму не вядома, што беларусы як нацыя з'явіліся ў выніку аб'яднання плямён дрыгавічоў, крывічоў, радзімічаў і часткова драўлян на субстраце балтаў і падстраце фіна-уграў... Кроў і іншыя плямёны і народаў таксама цягчы ў жылах беларусаў, але аб гэтым іншым разам. Сёння не магчыма не звярнуць увагу на тое, як даволі часта не адна нейкая пэўная асоба, а амаль цэлая аб'ёмна людзей — нацыянальных дзеячаў надта педаліруе назву-паяныце крыві. Для іх крывічы — уся Беларусь, г. зн. што састаўная частка этноніма беларусы як бы паглынае цэлы паняццёны аб'ём. Асабіста я (вяду сваё паходжанне ад дрыгавічоў) пагадзіцца з гэтым ніяк не магу. Та-

кая ж пазіцыя (паводле маіх невялікіх даследаванняў) і ў тых, хто паходзіць з радзімічаў. Ізноў жа агульнавядома, што гісторыя сваё слова сказала — даўным даўно яна аб'яднала ўсіх нас і праз пакутлівы шлях выявіла да Беларусі і дала нам назву беларусы. І таму рабіць спробу вяртацца ў плямёны адсекі, упэўнен, не варта і недапушчальна. Тым больш, што гэта можа завесці вельмі далёка. Дарэчы, ужо сакія-такія вынікі маем праз «яцвягаў». Не будзе дзіўным, калі яшчэ штось падобнае з'явіцца. А яно можа. Даю прыклад. Як ні прыеду ў свой родны Слуцк, як ні сустрэну там глыбокапаважаючага нямомнага рупліўца на ніве беларускай гісторыі і культуры Рыгора Родчанку, адразу чую: «хоць ты ў роспачы крычы — наўкол кіруюць крывічы». Далей — болей. «А хіба ў дрыгавічоў няма свайго сцяга? Гэта ён лунаў над слупкімі паўстанцамі! Дзе, які ні на Слуцкіне захавалася копія аўтакафалана беларускай праваслаўнай царквы і г. д. і да т. п. Больш таго — нам трэба вызначыцца. Людзі ў нас ёсць і некаторыя ўжо гатовы». Імкнуса супакойць майго старога сябра, заклікаю да стрыманасці і еднасці. Але рабіць гэта з кожным разам цяжэй. І ўсё ж ён гатовы, каб атмасфера не драматызавалася, саступіць, вядома, пры-

ёмове, што тыя там крывічы перастануць крывічы і самавываляцца, перастануць супрацьпастаўляць свой атамізм усёй нашай Беларусі.

Пра пазіцыю, мэты і прыёмы аднаго з супрацьпастаўляльшчыкаў у нашым жыцці вельмі трапна гаворыць аўтар «Лысае гары»:

«А каб ідэй яго зыходных
Ніхто не здолеў агаліць —
Давай на «уходнікі» і

«заходнікі»
Адзінакроўны гурт дзяліць».

Нагодай, што прымусіла звярнуцца ізноў (ды яшчэ публічна) да разважанняў ізноў жа аб тых жа супрацьпастаўленнях, з'явіўся матэрыял у штодзённіку «Наша слова» ад 20 кастрычніка 93 года «Любіць Радзіму, шанавець роднае слова». Аўтар матэрыялу У. Панада, інфармуючы чытачоў аб адкрыцці ў Палацы культуры МАЗа выставы, наладжанай клубам «Спадчына», імкнецца супрацьпаставіць Васілю Быкава апосталам беларускага Адраджэння ўсіх часоў нашай гісторыі. Больш таго, тут жа робіцца спроба прынізіць, а то і зусім паставіць пад сумнеў значэнне ўсіх адраджэнцаў цераз такі прыём, калі само слова апосталы настойліва бярэцца ў двукоссе. Далей — яшчэ дзіўней: чытачам паведамляецца, што «пісьменнік папросту не пас-

пеў аглядаць выставу цалкам, бо сярод паказаных твораў быў і яго партрэт». Цяжка паверыць у тое, што В. Быкаў стаў бы грэбаваць мажлівасцю знаходжання свайго партрэтнай выявы ў радзе такіх волатаў духоўнага жыцця як Ф. Скарына, М. Гусоўскі, В. Цяпінскі, С. Будны, К. Каліноўскі, М. Багдановіч, Э. Пашкевіч (Цётка), Л. Геніюш, і іншыя; тым больш, што сам ён даў на гэта згоду і спецыяльна для выставы напісаў словы, якія былі там змешчаны.

Паўстае пытанне, можа, У. Панада хацеў В. Быкава супрацьпаставіць уладальніку экспанатаў і арганізатару названай выставы, кіраўніку клуба «Спадчына» Анатолю Беламу і яго дачцэ Святлане Белай — рэдактару часопіса «Полацк», чые партрэты таксама былі на выставе (такое У. Панада дапускае). Ну дык гэта іншая справа. І непатрэбная, бо тут, як кажуць, розныя весавыя катэгорыі. Але ўжо як узяўся рабіць тавіе (калі ў гэтым ёсць неабходнасць), дык рабі ўмела. У далейшым выпадку спроба карэспандэнта «Нашага слова», алагічная і няўцяжымая — кагосьці скампраментаваць, абярнулася супраць яго ж самога. Атрымаўся своеасаблівы бумеранг.

Адначасова неабходна заявіць, што ў «Спадчыне» вядома пра прыхільныя адносіны В. Быкава да А. Белага і яго дачкі С. Белай. Зноў жа — В. Быкаў з'яўляецца ганаровым членам клуба і гана-

ровым сябрам часопіса «Полацк».

Думаецца, усім нам не варта рабіць праблем, там, дзе іх няма, а калі ёсць у каго якія прамкі, то на іх трэба ўказваць карэктна і добраазычліва. Усім нам трэба працаваць на збярэнне сіл, а не на забіванне каліноў паміж адраджэнскага люду Бацькаўшчыны. І, безумоўна, заўсёды заставацца аб'ектыўнымі як ва ўспрыняцці з'яў мінуўшчыны, так і ў разуменні працягу сёняшняга дня. І калі мы не будзем фантазіраваць і выдумваць, то не станем спяваць «Старадаўняй крывіцкай пагоні», як не пісаў М. Багдановіч, а «Старадаўняй літоўскай пагоні», як поўна-аб'ёмна і абдымае да ўсёй Беларусі вырвалася з пазавых грудзей, і не будзем які-небудзь невялікі агрэх, нахкаштаў эфекта размяшчэння (па вызначэнню У. Панады) разглядаць праз павелічальнае шкло.

Як чытаць шотыднёвіка хачу да ўсяго дадаць, што «Наша слова» павінна быць сапраўдным беларускім словам аб усіх праявах беларускага жыцця, вядома, і ў кантэксце існавання чалавечы, а не нейкім месцячковым філалагічным куточкам, больш таго — гэтакім ціхім маленькім карытцам, якое жывіцца ад невялікай колькасці (6—7 тыс. — тыраж) «аптопткаў» Беларусі.

Я. ГУЧОК,
старшы рэдактар
выдавецтва
«Народная асвета».

АД РЕДАКТАРА. Некаторыя шануючыя спадары сумняваюцца, ці быў У. Панада на адкрыцці выставы твораў выяўленчага мастацтва з калекцыі А. Белага. Але ж разам з рэпартажам змешчана і зробленае аўтарам фотапрэзентацыі.

Ці падлягае ўвогуле крытыцы дзейнасць актывістаў нацыянальна-культурнага руху? Але ж крытыка (нават зласлівая!) — адна з асноўных умоў самаўдасканалення, развіцця.

лення, развіцця.

Пра «апосталаў». Нагадаем: калі ў перыяд ранняга хрысціянства так называліся ўсе вандроўныя прапаведнікі веры, то ўжо ў Новым Запавеце — толькі бліжэйшыя паплечнікі Ісуса Хрыста, і колькасць іх строга абмежаваная. Звычайна ў наш час іншым разам так называюць выдатных дзеячаў мінуўшчыны, што прайшлі выпрабаванне часам, але калі жывых, то волна ці міжволі назва набывае іранічны характар. Гэта прык-

меццё і малады журналіст. Моладзь увогуле насцярожана ставіцца да «высокіх» эпітэтаў, але ці на карысць справы жорстка цензураваць яе меркаванні, нават у нечым і спрэчныя? Са свайго боку ад імя калектыву рэдакцыі хачу запэўніць тых, хто палічыў сябе пакрыўджаным, што мы высока ацэньваем іх культурна-асветніцкую дзейнасць, але гэта не ахоўная грамата ад магчымай крытыкі. Канструктыўнай, вядома.

Напрыканцы хацелася б звяр-

нуць увагу на ліст у рэдакцыю пана Аляксандра Прушынскага («НС», № 46). Шляхціц — і дасталася яму ад таго ж У. Панады іранічных шпілек багата, але ж ён палічыў магчымым падзякаваць рэдакцыі за публікацыю. Адзін грамадскі дзеяч заўважыў на гэта: «Шляхецкае выхаванне!» Асабіста я скажу, што буду глядзець на гэтага чалавека зусім па-іншаму, чымся раней.

Эрнэст ЯЛУГІН.

*Працагваем друкаваць раз-
дзел з вучэбнага дапаможніка
для вайскоўцаў «Гісторыя
Беларусі».*

Утварэнне ВКЛ прывяло да значных змен у культурна-гістарычных працэсах, якія развіваліся на землях Беларусі. Актыўны ўдзел насельніцтва Беларусі ў агульнадзяржаўных і культурных працэсах, высокі культурны ўзровень, колькасная і тэрытарыяльная перавага ўсходнеславянскага этнасу ў суадносінах з літоўскім і іншымі народамі садзейнічалі таму, што духоўная і матэрыяльная культура Беларусі ў Украіны (так званыя «руская» культура, «руская» мова) сталі адыгрываць важную, а ў пэўных сферах культурнага жыцця ВКЛ нават вызначальную ролю. Разам з тым, утварэнне ВКЛ паскорыла і працэс высявання культуры беларусаў.

Побыт, штодзённая працоўная дзейнасць сялянства, гарадскога насельніцтва вызначылі найбольш характэрныя рысы матэрыяльнай культуры. У разнастайных рамесніцкіх вырабах (прадметах побыту, некаторых культовых рэчах, пячатках, зброі, даспехах і інш.) асабліва выразна выяўлялася дэкаратыўна-прыкладное мастацтва народа. Прафесійныя навыкаў патрабавала ювелірная справа. Ювеліры («залатары») беларускіх гарадоў валодалі майстэрствам чаканкі, інкрустацыі, залачэння, серабрэння, гравіравання, адліўкі на васковых мадэлях. Мастацкія і этнаграфічныя традыцыі беларускага народа найбольш яскрава выяўляліся ў рамёствах, звязаных з вырабам адзення, абутку, тканін. На Беларусі былі распаўсюджаны саматканяе суконныя спадніцы з клятчастай ці паласатай тканіны (андаракі), безрукаўкі, світкі. Заможнае насельніцтва нярэдка ўбіралася ў суконнае ці футравае адзенне.

Разам з традыцыйнымі рамёствамі (апрацоўкай дрэва, косці, металаў, ткацтва, ганчарным рамёствам і інш.) з'яўляюцца новыя галіны рамёства — вытворчасць шкла («шклянныя гуты»), кнігадрукаванне, выраб паперы. Першая папяровая фабрыка («паперня») узнікла ў Нясвіжы ў 60-я гады XVI ст.

Больш разнастайнымі становяцца жыллёвыя пабудовы. У сельскіх сядзібах усталёўваюцца два асноўныя тыпы планіроўкі: вяночны і пагонны двор (лінейная забудова, звычайна пад адным дахам). Буйныя беларускія гарады становіліся важнымі палітычнымі і культурнымі цэнтрамі. Больш дасканалымі сталі абарончыя і фартыфікацыйныя сістэмы, расла тэрыторыя пасада. У некаторых гарадах, побач з замкам, другім гарадскім цэнтрам стала гандлёвая плошча, дзе размяшчаліся магістрацкія будынкі, купецкія крамы, цэрквы, касцёлы, часам — ратушы. У буйных гарадах існавалі грамадскія лазні, а ў Гародні і Бярэці — нават водаправоды.

У сувязі з рыцарскай агрэсіяй і татарскімі набегамі ў заходніх землях Беларусі ў XIII—XV стст. былі створаны ўмацаваныя замкі. Крапасная архітэктура ўлічвала апошнія еўрапейскія дасягненні ваеннага мастацтва. Мураваныя замкі разам з драўлянымі крапаснымі пабудовамі,

якія пераважалі ў прыватнаўласніцкіх гарадах і мястэчках, дазволілі стварыць абарончую сістэму агульнадзяржаўнага значэння.

У XIV—XVI стст. склаліся спецыфічныя рысы арыгінальнай беларускай архітэктуры, якая абаяла нацыянальныя традыцыі, творча асэнсавала і сінтэзавала дасягненні візантыйскага, польскага і заходнееўрапейскага дойлідства. Асноўнымі мастацкімі стылямі, у рэчышчы якіх развівалася беларускае дойлідства, былі раманскі стыль, готыка, рэнесанс. Своеасаблівымі архітэктурнымі рысамі вызначаюцца многія помнікі свецкага і культурнага дойлідства (гатычны Троіцкі касцёл у Ішкальдзі, пабудаваны ў 1472 г., абарончыя храмы, замкі ў Міры і інш.). Для многіх збудаванняў

менты мела войска ВКЛ (трубы, сурмы, дудкі). Народная музычна-песенная культура аказвала ўздзеянне на развіццё царкоўнага песнапення на Беларусі. У літургіі каталіцкай царквы разам са спевамі выкарыстоўваліся духавыя музычныя інструменты — органы, флейты, трубы. Найбольш раннія звесткі аб беларускіх арганістах у Вільні, Бярэці, Гародні адносяцца да першай палавіны XVI ст. Пры дварах магнатаў ствараюцца прафесійныя аркестры, капэлы.

Харавыя спевы і элементы драматургічных дзействаў былі ўласцівы масавым народным гульням, карагодам. Вельмі папулярнымі былі прадстаўленні скамарохаў, якія выступалі на плошчах гарадоў, у вёсках, у палацах і корчмах з драматычнымі і камічнымі

цёў загаловак «Біблія Руска» выложена докторам Франціскам Скориною из славного града Полоцка богу ко чти и людем посполитым к доброму научению».

Кнігі выходзілі ў 1517—1519 гг. асобнымі выпускамі невялікага фармату, аздобленыя высокамастацкімі гравюрамі, маляўнічымі віньеткамі, ініцыяламі (вялікімі літарамі). На адной з гравюр змешчаны партрэт самога першадрукара ў доктарскай манты, які схіліўся з пяром у руцэ над рукапісам.

Пасля 1519 г. Скарына пераехаў у Вільню, дзе ў доме бурмістра Якуба Бабіча арганізаваў першую на тэрыторыі ВКЛ друкарню. З Віленскай друкарні выйшлі «Малая падарожная кніжка» (каля 1522 г.) і «Апостал» (1525 г.), якія працягвалі традыцыі пражскіх выданняў. У «Малую пада-

ўдзел вядомыя дзеячы Рэфармацыі Сымон Будны, Мацей Кавячынскі, Лаўрэнцій Крынкоўскі, якія рабілі спробы выдаваць кнігі кірыліцай на старабеларускай мове (збіраюцца толькі «Катэхізіс» 1562 г.) С. Будны, аўтар «Катэхізісу», выдатны пісьменнік-гуманіст і асветнік, падкрэсліваў неабходнасць вывучэння беларускай і старажытнаславянскай моў, развіцця школьнай справы і асветы сярод мясцовага насельніцтва.

Папличнік Буднага, беларускі шляхціц-пратэстант Васіль Цяпінскі ў заснаванай ім у 70-я гады XVI ст. друкарні ў маёнтку Цяпіна (Полацкі павет) выдаў «Евангелле» паралельна на царкоўнаславянскай і старажытнабеларускай мовах. У сваёй прадмове да «Евангелля» Цяпінскі заклікаў да развіцця славянскіх духоўных традыцый, процістаяння паланізацыйным тэндэнцыям, адраджэння роднай мовы і нацыянальнай культуры.

Рэфармацыйныя друкарні дзейнічалі таксама ў Лоску (70-я — пачатак 90-х гг. XVI ст.) і Любчы (першая палова XVII ст.).

У канцы 60-х гг. XVI ст. у мястэчку Заблудава (Падляшша) рускім першадрукаром І. Фёдаравым і яго папличнікам беларусам Пятром Мсціслаўцам была заснавана кірыліцкая друкарня, з якой выйшла «Евангелле вучыцельнае» (уключала розныя творы візантыйскай, балгарскай і старажытнарускай пісьменнасці) і «Псалтыр» з «Часаслоўцам» (літургічнае і вучэбнае выданне). Дзейнасць І. Фёдарова і П. Мсціслаўца, якія многае перанялі з вопыту кніжнай і друкарскай справы на Беларусі, аказала пэўны ўплыў на далейшае развіццё беларускага і ўкраінскага кнігадрукавання.

Адначасова з узнікненнем беларускага кнігадрукавання, у якім адлюстраваліся павевы еўрапейскага Адраджэння, у ВКЛ нараджаецца свецкая новаляцінская рэнесансная літаратура. Латынь у XVI ст. заставалася асноўнай мовай міжнародных навуковых, дыпламатычных і царкоўна-рэлігійных адносін у Еўропе, панавала ва ўніверсітэцкай сістэме адукацыі. Прадстаўніком новаляцінскай літаратуры быў Мікалай Гусоўскі (каля 1470 — каля 1533 г.), выдатны дзеяч усходнеславянскай культуры. Лірыка-эпічная паэма «Песня пра зубра» напісана Гусоўскім па заказе вядомага польскага дыпламата і мецэната Эразма Віталія, у якога паэт быў на службе.

У новых гістарычных умовах вялікія змены адбыліся ў літаратуры. Распаўсюджваліся творы царкоўна-рэлігійнай і кананічнай пісьменнасці. Шырока ўжываліся казанні і павучанні «айцоў царквы» — старажытных хрысціянскіх пісьменнікаў, кананізаваных царквой: Іаана Златавуснага, Іаана Дамаскіна, Кірылы Тураўскага і інш.

Працяг будзе.

Гісторыя Айчыны — вайскоўцам

Л. С. ІВАНОВА, С. А. КУЗНЕВА.

Беларусы: культурнае жыццё ў XIII — XVIII стст.

XVI ст. характэрна гарманічнае спалучэнне рысаў готыкі і рэнесансу.

У беларускай архітэктуры XVII ст. пераважалі мясцовыя рысы ў спалучэнні са стылем барока. У гарадскім будаўніцтве пашыраецца рэгулярная планіроўка, больш разнастайнымі сталі тыпы гарадскога жытла, адміністрацыйных і жыллёвых будынкаў. Да лепшых узораў архітэктуры XVII ст. належаць палацава-замкавыя комплексы ў Нясвіжы, Гальшанах, Смалянах, езуіцкі і бернардынскі касцёлы ў Гародні, касцёл у в. Камаі, Мікалаеўская царква і Багаяўленскі сабор у Магілёве.

У выяўленчым мастацтве Беларусі XIII—XVI стст. важнае месца займаў ікананіс, які ў значнай ступені працягваў і развіваў візантыйскія традыцыі (абразы «Адзігітрыя Іерусалімскай» з пінскай Варварынскай царквы, «Замілаванне» з Малаарыты). У XV ст. з'яўляюцца першыя творы свецкага партрэтага жывапісу (выявы Альгерда, слускага князя Аляксандра Аселькі). У XVI ст. пад уплывам ідэй Адраджэння партрэтны жывапіс набывае больш рэалістычны характар, у выявах гістарычных асоб назіраецца псіхалагічная паглыбленасць (партрэты біскупа Юрыя Радзівіла, слускай князеўны Соф'і Аселька-Радзівіл).

У XVII ст. абразы яшчэ былі найбольш папулярным і распаўсюджаным відам жывапісу, але ён ахоплівае больш шырокае кола сюжэтаў, становіцца бліжэй да рэчаіснасці. Значна пашыраецца тэматыка свецкага выяўленчага мастацтва (партрэты, гістарычныя, батальныя жывапісы, нацюрморты і інш.).

У свецкай народнай музыцы выкарыстоўваліся розныя струнныя, духавыя, ударныя інструменты — бубны, жалейкі, гудкі. З XVI ст. з'явіліся цымбалы, скрыпкі, флейты. Свае інстру-

сцэнкамі, інтэрмедыймі. Сацыяльная накіраванасць іх творчасці нярэдка выклікала незадаволенасць царквы і ўлад. У XVII—XIX стст. у Сморгоні дзейнічала так званая «Смаргонская акадэмія» — школа скамарохаў і дрэсіроўкі мядзведзяў.

У канцы XVI — пачатку XVII ст. зараджаецца школьны тэатр у брацкіх школах, езуіцкіх калегіях. Спачатку ў школьных драмах выкарыстоўваліся біблейскія сюжэты, потым сталі пераважаць гістарычныя і бытавыя тэмы. З XVI ст. пашыраецца народная лялечная тэатр батлейка, адзін з найбольш сацыяльна вострых і папулярных відаў народнай творчасці.

Важнейшым дасягненнем рэнесанснай культуры на Беларусі было станаўленне беларускага кнігадрукавання, заснаванага выдатным беларускім асветнікам-гуманістам Францішкам Скарынам (каля 1490 — каля 1551 г.). Скарына нарадзіўся ў старажытным культурным і палітычным цэнтры Беларусі — Полацку, вядомым сваімі багатымі летапіснымі і кніжнымі традыцыямі. Пачатковую адукацыю атрымаў, магчыма, у родным горадзе. У 1504—1506 гг. вучыўся на філасофскім факультэце Кракаўскага ўніверсітэта, дзе абараніў вучоную ступень бакалаўра філасофіі, а пазней — доктара свабодных навук. У 1512 г. у Падуанскім універсітэце Скарына бліскуча здаў экзамен на дыплом у «лекарскіх навук» доктара.

Першы этап кнігавывадацкай дзейнасці Скарыны прайшоў у Празе. Скарына прарабіў тытанічную працу, пераклаўшы на тагачасную літаратурную беларускую мову 23 кнігі Старога Запавету. Ён дадаў да іх свае каментарыі, зрабіў біблейскі тэкст больш даступным для ўсіх слаёў беларускага насельніцтва. На тытульным лісце Бібліі Скарына змяс-

рожную кніжку», акрамя Псалтыра і іншых рэлігійных тэкстаў, Скарына ўключыў астранамічныя, астралагічныя, календарныя, нават медыцынскія звесткі, якія маглі быць цікавымі і карыснымі для простых людзей. Пасля 1525 г. кнігавывадацкая дзейнасць Скарыны раптоўна абарвалася. Пазнейшыя факты яго біяграфіі нам мала вядомы. Ён працаваў асабістым сакратаром і лекарам у віленскага біскупа Іаана з князеў літоўскіх, наведваў Польшчу, Прускую герцагства, Маскоўскую Русь. Апошнія гады жыцця правёў у Празе, дзе быў адным з заснавальнікаў батанічнага саду.

У прадмовах да кніг Скарыны выявіліся яго асветніцка-гуманістычныя погляды, адносіны да свецкіх навук, кніжных ведаў, гуманітарнай адукацыі, маральнага ўдасканалення чалавека. Патрыятызм Скарыны, яго імкненне актыўна садзейнічаць духоўнаму развіццю сваёй радзімы спалучаліся з глыбокай павагай да традыцый розных народаў, іх культурнай і гістарычнай спадчыны.

Усталяванню пастаяннага кнігадрукавання на Беларусі, пашырэнню яго жанравай тэматыкі спрыяла Рэфармацыя. У 50—60-я гг. XVI ст. узнікаюць першыя друкарні менавіта на землях Беларусі. Іх узнікненне было непасрэдна звязана з распаўсюджаннем Рэфармацыі — грамадска-палітычнага і рэлігійнага руху, накіраванага супраць каталіцкай царквы. Першая друкарня была заснавана ў Бярэці ў 1553 г. пры падтрымцы галоўнага пратэктара Рэфармацыі ў ВКЛ, віленскага ваяводы Мікалая Радзівіла Чорнага.

У 60-я гады XVI ст. дзейнічала таксама пратэстанцкая друкарня ў Нясвіжы. У яе арганізацыі прымалі

Вучымся!

Удакладнім

Знакі прыпынку ў сярэдзіне сказа

Пры кансультацыі заслужанага работніка народнай адукацыі Беларусі, доктара філалагічных навук, прафесара Леаніда Іванавіча БУРАКА.

Перарывы ў сказе

Працяг. Пачатак у № 47.

6. Калі выказнік выражаны назоўнікам ускосных склонаў або спалучэннем назоўніка з іншымі часціцамі мовы, то паміж дзейнікам і выказнікам працяжнік звычайна не ставіцца: *Летняе неба ў дымнай смуге* (В. Быкаў). *Садок у колькі вішань* (П. Броўка). Але калі выказнік выдзяляецца лагічна і перад ім існуе працяглая паўза, тады ставіцца працяжнік: *Жанчына — невысокага росту* (Кузьма Чорны). *Яна — у вялікай сукенцы* (І. Грамовіч).

7. Калі выказнік выражаны прыметнікам, займеннікам або прэдыкатывым прыслоўем без дзеясловазвязкі, то паміж дзейнікам і выказнікам або іх групай (саставам) працяжнік не ставіцца: *Пасля дажджу паветра чыстае і празрыстае* (Якуб Колас). *Луг повен пчалінага гуду* (В. Каваль). *Задача не абы-якая* (І. Мележ).

Працяжнік ставіцца тады, калі выказнік выдзяляецца лагічна і перад ім ёсць працяглая паўза: *Радасць перамогі — самая шчаслівая* (Б. Мікуліч). *Выгляд — нічога* (Я. Брыль). *Лясок на ўзгорку — нішто сабе* (Якуб Колас).

8. Працяжнік не ставіцца, калі адзін з галоўных членаў сказа выражаны пыталым займеннікам, а другі — назоўнікам у назоўным склоне або асабовым займеннікам, напрыклад: *Хто ў лесе гаспадар?* (М. Ракітны). *Ён дык начальнік, а я хто?* (М. Лынькоў). *Скажы мне, хто твой сябар, і я скажу табе, хто ты* (Прыказка).

Калі ж галоўныя члены выражаны не пыталымі, а іншымі займеннікамі, то працяжнік паміж імі ставіцца або не ставіцца згодна з іх лагічным выдзяленнем у сказе: *Яна для нас усіх свая* (П. Галавач). *Я не абы-што* (М. Лынькоў). Але: *І я — не ты* (І. Пташніцаў). *Вядома, для цябе яна цяпер — усё* (Я. Брыль). *Ён — нішто перад Яўхімам* (І. Мележ).

9. Калі дзейнік і выказнік выражаны колькасным лічэбнікам, то паміж гэтымі членамі ставіцца працяжнік: *Чатыры і тры — сем*. *Тры ў квадраце — дзевяць*. *Пяць плюс пяць — дзесяць*.

Працяжнік таксама ставіцца, калі выказнік выражаны колькасным лічэбнікам (адным ці з залежным ад яго словамі), а дзейнік — назоўнікам або займеннікам: *Ён — адзін*. *Узрост — пяць гадоў*. *Адлегласць — два кіламетры*.

Калі ж выказнік выражаны парадкавым лічэбнікам, то працяжнік паміж дзейнікам і выказнікам ставіцца або не ставіцца згодна з іх лагічным выдзяленнем у сказе: *Я — дваццаты*. *Выпадак — трэці*. Але: *Дзень шосты*. *Яна заўсёды першая*. *Наша хата дзесята ад канца сямлі*.

10. Паміж дзейнікам і выказнікам (або іх групамі ці саставамі) заўсёды ставіцца працяжнік, калі яны выражаны інфінітывам: *Жыць — радзіме служыць* (А. Куляшоў). *Гаспадарку весці — не лапці плесці* (І. Гурскі). *Уцякаць — сораму набрацца* (Якуб Колас).

Ставіцца працяжнік, калі выказнік выражаны інфінітывам, а дзейнік — назоўнікам, займеннікам або субстантыфіраваным прыметнікам у назоўным склоне і наадварот: *Алеся — бегчы* (П. Трус). *Гурбы — не ўзбрацца* (С. Шушкевіч). *Вунь ужо снегу колькі, а санкі з гарышча здыму, а ты — хварэць* (Я. Брыль). *Галоўнае — не хваляцца* (М. Лынькоў). *Жыць — нішто сабе* (В. Каваль).

Калі дзейнік выражаны інфінітывам, а выказнік — прэдыкатывым прыслоўем на -а, то працяжнік паміж імі ставіцца або не ставіцца згодна з іх лагічным выдзяленнем у сказе: *Працаваць — цяжка, нясцёрпна пачэ сонца* (М. Машара). *Хавацца — брыдка: могуць падумаць, што Мікола нечага байца* (П. Пестрак). *Навучыцца іграць — нялёгка* (З. Бядуля). Але: *Жыць у зямлянцы нязручна* (Кузьма Чорны). *Праз гэты двор праісці прыемна* (Якуб Колас).

11. Калі выказнік выражаны выклічнікам, тады паміж ім і дзейнікам звычайна ставіцца працяжнік: *На двор'е — ай-яй-яй!* (Якуб Колас). *Ураджай сёлета — ого!* (Т. Хадкевіч).

У тых выпадках, калі ролю выказніка выконваюць дзеясловы-выклічнікі, а абазначанае ім дзеянне характарызуецца адценнем нечаканасці і падкрэслена лагічна, паміж дзейнікам і выказнікам ставіцца працяжнік: *Лабановіч — скок на ганак* (Якуб Колас). *Вочкі ў Піліпа — лып-лып* (М. Лынькоў). *Ён — бултых у ваду* (І. Грамовіч). *Казёл — бац вайка рагамі* (А. Якімовіч).

Калі ж дзеясловы-выклічнік не мае адцення нечаканасці і лагічна не выдзяляецца, то паміж дзейнікам і выказнікам працяжнік не ставіцца: *З гугменца бацька шуць у хату* (Якуб Колас). *Я тым часам шмыг за дзверы* (З. Бядуля). *Засунеш руку ў наву, а рак цап за пальцы кляшнёй* (М. Лынькоў).

12. Калі выказнік далучаецца да дзейніка (або іменнай частка састаўнога выказніка да дзеясловазвязкі) пры дапамозе паравальных злучнікаў-часціц, то знакі прыпынку паміж дзейнікам і выказнікам ці асобнымі часткамі састаўнога выказніка не ставіцца: *Жыта як сцяна* (І. Навуменка). *Яны быццам родныя* (М. Лынькоў). *Лета было як лета* (М. Стральцоў).

Калі ж параўнанне дзейніка і выказніка падкрэслена асаблівай сілай, тады паміж імі ставіцца працяжнік: *Час — як плынь рачная* (А. Зарыцкі). *Для мяне Азорыч — быццам брат* (П. Глеб). *Ліпа — нібы цёмная хмара за іхнім гумном* (Я. Брыль). *Воблакі — нібы залочаныя чайны* (А. Звонак).

Аднак пры адваротным размяшчэнні дзейніка і выказніка працяжнік паміж імі не ставіцца: *Як граблі мазолістыя рукі* (Якуб Колас). *Як камень стала зямля* (М. Зарэцкі).

13. Калі выказнік далучаецца да дзейніка пры дапамозе часціц або злучнікаў-часціц і, ды, ці, дык і інш., то знакі прыпынку паміж гэтымі членамі не ставіцца: *А ён ці механік* (П. Галавач). *Я то зраблю, але ты?* (Кузьма Чорны). *Яна дык можа добрая* (Я. Брыль).

Але калі галоўныя члены раз'яднаны працяглай паўзай і адзін з іх выдзяляецца лагічна і сваім зместам супярэчыць або абмяжоўвае змест другога, то паміж імі ставіцца працяжнік: *Андрэй — і не знае* (П. Пестрак). *Машина — ды не новая* (М. Паслядовіч). *Я — ды каб тачкі вазіць?* (П. Галавач). *Мы — дык не работнікі* (Х. Шынклер). *Пан — ды будзе з мазалямі хадзіць* (Змітрон Бядуля).

14. Калі выказнік далучаецца да дзейніка пры дапамозе ўказальных слоў *гэта, гэта значыць, значыць, вось, вось што*, то перад гэтымі словамі заўсёды ставіцца працяжнік: *Жыццё — гэта мудрасць* (П. Галавач). *Хлеб — вось што галоўнае ў жыцці чалавека* (Якуб Колас).

Заўвага. Калі слова *гэта* выступае ў ролі дзейніка, то ў залежнасці ад яго лагічнага выдзялення працяжнік ставіцца або не ставіцца: *Неўзабаве ляжа зіма*. *Гэта — факт* (Б. Мікуліч). Але: *Гэта вельмі адказнае заданне* (М. Лынькоў).

15. У тых выпадках, калі выказнік выражаны асабовай формай дзеяслова або іншымі часціцамі мовы з дзеясловазвязкай, паміж галоўнымі членамі ў сказе знакі прыпынку не ставіцца: *Шчасліваю доляй жыццё расцвіло* (М. Машара). *Дзед Юрка быў рыбаком* (Якуб Колас). *Дні сталі спякотныя* (І. Шамякін).

Але пры наяўнасці асабай паўзы паміж дзейнікам і выказнікам ставіцца працяжнік:

калі супастаўленне выказніка з дзейнікам у сказе лагічна ўзмоцненае: *Стаячае балота — гніе* (І. Гурскі). *Мы — людзей прымалі ветла* (М. Лужанін). *Вочы — радасцю гараць* (А. Астрэйка). *Выгнуўся дугой у сетцы — сам шчупак* (А. Куляшоў). *Засталася нам — аб днях мінулых скруха* (П. Панчанка). *Ты — быў лесніком* (А. Куляшоў);

калі супастаўленне дзейніка і выказніка адной канструкцыі з дзейнікам і выказнікам другой канструкцыі больш ўзмоцненае: *Палявыя законы павінны рэдаваць вока, дні — павінны прыносіць светлую радасць* (Кузьма Чорны). *Гэта ішла не ў міністраў гульня, гэта ішла — рэвалюцыя* (Міхась Чарот);

калі супастаўленне выказніка з дзейнікам ускладнена ўмоўна-выніковым адценнем: *Не гарманіст — не іграю* (Прыказка). *Не каўбаса — не пахне* (Прыказка). *Некупленае — не прадасца* (М. Лужанін).

16. Калі дзеясловы выказнік размяшчаны пасля аднародных дзейнікаў, аддзеленых адзін ад другога коскай, то пры наяўнасці працяглай паўзы паміж гэтымі дзейнікам і выказнікам ставіцца працяжнік (у такім разе лагічна выдзяляецца апошні з аднародных дзейнікаў): *Рыб калёс, і хлебны пах зямлі, і гэты вечар — гавораць мне аб шчасці чалавечым* (П. Панчанка).

Прагнаць коней на выган, падвечар зганяць табун да рэчкі, паміж дзядзьку ўпраўляцца — было майм самым лепшым заняткам (І. Грамовіч).

Заўвага 1. Пры адсутнасці паўзы паміж аднароднымі дзейнікам і выказнікам працяжнік не ставіцца: *Цар, генералы і панства вяльможнае з крыкам і свістам спраўлялі банкет* (Янка Купала). *Верас, шышкі ды мох палляцелі з-пад ног* (А. Куляшоў).

Заўвага 2. Калі выказнік далучаецца да аднародных дзейнікаў пры дапамозе слова *такі*, то перад гэтым словам заўсёды ставіцца працяжнік: *Песні, раманы, арыі з опер і оперэт — такі рэпертуар маладога спевака*.

Але калі дзеясловы выказнік размяшчаны перад аднароднымі дзейнікам, якія аддзелены адзін ад другога коскай, то пры наяўнасці працяглай паўзы паміж гэтымі дзейнікам і выказнікам звычайна ставіцца двукроп'е (у такім разе лагічна выдзяляецца выказнік): *Уцяньку пад дрэвам сядзелі: Іліко, Ваню і стары Тапурья* (Э. Самуйлёнак). *Чакаюць вестак: аграном, пілот, вадзіцель за рулём, у белым кіцелі марак, вучоны, школьнік і рыбац* (М. Лужанін). *На плошчы размясціліся: школа, сельсавет, пошта, прадуктовы і прамтаварны магазін, чайная, малочны завод* (І. Дуброўскі).

17. Калі дзеясловы выказнік раскрывае змест пыталых часціц *як, што*, размяшчаны пры дзейніку, тады ён аддзяляецца ад гэтых часціц пры дапамозе коскі: *Вы як, абедалі ўжо?* (І. Гурскі). *Што я, з ігрышча прыйшоў?* (П. Броўка). *Ты што, перапалохаўся?* (М. Лынькоў). *Як там яны, змарыліся?* (Якуб Колас).

18. Паміж дзейнікам і выказнікам ставіцца працяжнік, калі выказнік выражаны фразеалагічным звяротам або сінтаксічна непадзельным спалучэннем слоў і лагічна выдзяляецца ў сказе: *Поле — вокам не абняць* (А. Русак). *Возера — рукою падаць* (Я. Скрыган). *Хлопец — так сабе* (М. Лынькоў). *Выгляд — нічога асаблівага* (У. Краўчанка). *Вуліца — дайжынёй каля вярсты* (Кузьма Чорны). *Дзядзька — добрай душой чалавек* (Якуб Колас).

Але калі выказнік у сказе лагічна не выдзяляецца, тады паміж ім і дзейнікам працяжнік не ставіцца: *Міхалка цяпер сам не свой* (Кузьма Чорны). *Яны з мукі сляна зробіць* (В. Вітка).

19. У тых выпадках, калі выказнік выражаны сінтаксічна непадзельным спалучэннем слоў у форме аднастаўнага або двухстаўнага сказа, паміж дзейнікам і выказнікам заўсёды ставіцца працяжнік: *На двор'е — хоць з хаты не вылазь* (Якуб Колас). *Хата — толькі вайкоў ганяць* (Прыказка). *Вуліца — быццам толькі падмялі* (Кузьма Чорны).

20. У спасылках працяжнікам аддзяляецца дзейнік ад выказніка, які тлумачыць яго змест і мае любую форму выражэння, напрыклад: *Афрэдыта — у грэчаскай міфалогіі багіня кахання і прыгажосці*. Параўн.: *Клавір — маеца на ўвазе пералажэнне оперы для фартэп'яна*.

Кароткая энцыклапедыя беларускай мовы

БУКВАР — кніга для пачатковага навучання грамаце і развіцця мовы. Назва ўтварылася, верагодна, ад літар стараславянскага алфавіта *буки і веди*. Адзін з самых першых «буквароў» знойдзены ў старажытным Бярэці. Гэта сямнаццацігрэбень XII — XIII стагоддзя з выразаным на ім алфавітам.

Наш славуці асветнік і гуманіст Францішак Скарына ў прадмове да сваёй —

першай на ўсходнеславянскіх землях — Бібліі пісаў: «Хочеш ли уметь граматіку, или по-руски говоря, грамоту, которая хорошо читать и говорить учит, найдешь в полной Библии Псалтырь, читай ее». Таму ён, выдаючы ў Празе ў 1517 г. Псалтыр, незразумелыя словы тлумачыў у прыпісках «на боцех» — на палях.

Для лепшага разумення і запамінавання Ф. Скарына ілю-

страваў загалоўныя літары тэкстаў, прыкладам, побач з літарай *л* даваўся малюнак лёну. Гэтая асаблівасць Скарынавых кніг выкарыстоўваецца і ў сучасных букварях.

Першую «Азбуку» выпусціў у Львове ў 1574 г. славуці маскоўскі першадрукар, наш зямляк Іоаннес Теодорі де Рхеткоўскае, вядомы ўсяму свету як Іван

Фёдарав. Затым у Вільні ў друкарні братоў Мамонічаў выйшла буквар «Начало учения детям» (1593) і азбука братоў Зізіаніяў «Наука кучити и разумению писма словенского» (1596). У 1618 г. у друкарні святадухаўскага віленскага брацтва быў надрукаваны «Буквар», а ў 1631 г. у друкарні Куцеінскага манастыра каля Оршы — «Буквар» С. Собаля. Наш зямляк Сімяон Полацкі склаў «Буквар» (надрукаваны ў Маскве ў 1679 г.), па якім вучыліся дзеці царскай сям'і, у тым ліку і малалетні Пётр І.

Вучоныя сцвярджаюць, што з канца XVI да сярэдзіны XVII стагоддзя на Беларусі выйшла 16 буквароў — больш як палавіна падобных выданняў на ўсходнеславянскіх землях. З канца XVII ст. да пачатку XX ст. буквары на беларускай мове не выходзілі. «Беларускі леантар, або Першая навука чытання» быў выдадзены ў 1906 г. у Пецярбургу суполькай «Загляне сонца і ў наша ваконца». Мяркуюць, што яго склаў К. Каганец і В. Іваноўскі.

Паводле
М. Г. ЯЛЕНСКАГА.

ГІСТОРЫЯ БЕЛАРУСІ Ў ПЫТАННЯХ І АДКАЗАХ

Чым славуты

Ян Кароль

Хадкевіч?

Ян Кароль Хадкевіч (1560—1621) быў адным з самых славутых гетманаў Вялікага Княства Літоўскага. Вайсковую чыннасць пачаў удзелама ў задзішнім бунту Налівайкі (1596), які з аддэлама казакаў рабаваў гарады на Беларусі. Ад пачатку вайны са шведамі змагаўся ў Інфлянтах, дзе ўтрымліваў войска на ўласны кошт. У 1601 годзе разграміў шведаў пад Какенгаўзэнам, у 1604 — пад Белым Каменем, дзе з 2 тысячамі жаўнераў разбіў 7 тысяч непрыяцеля.

Найвялікшую ж славу Хадкевічу прынесла бітва пад Кірхгольмам (цяпер Саласпілс у Латвіі), дзе ягоны 4-тысячны корпус 27 верасня 1605 года дазваляў разграміў 14-тысячную шведскую армію, страціўшы ўсяго блізу 400 сваіх жаўнераў. З гэтым вялікапашным трыумфам віншавалі гетмана еўрапейскія манархі і сам папа Павел V. На якім часе пра бітву пад Кірхгольмам пісалі, што нашчадкі будучы хутэй дзівіцца гэтаму трыумфу, чым верыць у яго.

У 1611 годзе ён ужо вёў харугвы на Маскву ў падмогу абложаным там сілам Вялікага Княства Літоўскага. У 1617—1618 гадах быў фактычным кіраўніком апошняга маскоўскага паходу. Прызначаны начальнікам войска Вялікага Княства і Польшчы, у 1621 годзе пад Хоцінам мусіў з 70 тысячамі супрацьстаяць утрав большай ардае туркаў ды татароў — і здабыў бліскучую перамогу. Слаўны сын быхаўскай галіны роду Хадкевічаў па

смерці стаў узорам самаахвярнасці і патрыятызму.

Пра вялікую папулярнасць яго ў народзе, мабыць, найкрасамоўней сведчыць тое, што дзеці тады гулялі ў ваенныя гульні, героем якіх быў Ян Хадкевіч.

Генадзь САГАНОВІЧ.

Чым вызначыўся

Януш Радзівіл?

Найвышэйшы гетман і віленскі ваявода Януш Радзівіл (1612—1655) меў надзвычайны вайсковы талент і быў гарачым прыхільнікам незалежнасці Вялікага Княства Літоўскага. Яшчэ ў маладосці ў Вільні ў прысутнасці манарха кінуў польскім сенатарам: «Прыйдзе час, — паны-паліякі да дзярэй не патрапяць: праз вокны іх выйдзе будзем». Ужо ў 1649 годзе ён стаў шукаць кантакту са Швецыяй у мэтах умацавання пазіцый Вялікага Княства. Яшчэ будучы палівым гетманам, князь Януш паспяхова правёў свае першыя кампаніі супраць казацкіх аддэлаў, якія засяляліся Багданам Хмяльніцкім на Беларусі. У 1649 годзе пад Лоевам ён разграміў 15-тысячнае казацкае злучэнне палкоўніка Крычэўскага, праз два гады паканаў войска Нябабы ды заняў Кіеў. Між тым украінскія казакі тады былі магутнай вайскавай сілай. Нездарма ж яны шматкроць дазвалялі разбіваць польскую армію.

З пачаткам маскоўскай агрэсіі ў 1654 годзе на Янушу як найвышэйшым гетмане трымалася абарона ўсёй краіны. Маючы толькі 10 тысяч жаўнераў, ён мусіў стрымліваць наступ ледзь не 100-тысячнай арміі Маскоўскай дзяржавы. Першую вялікую біт-

ву з ворагам у жніўні пад Шкловам выйграў, але па якім часе аточаны пад Шапалевічамі падярпеў паразу — першую паразу ў сваім жыцці. Страціўшы надзею абароны дзяржаву, у кастрычніку 1655 года Януш Радзівіл у Кейданах падпісаў пагадненне са Швецыяй, разлічваўчы такім шляхам надалей барацьбу нашу Бацькаўшчыну ад польскай экспансіі і агрэсіі з боку Масквы. Але дзавесці да канца распачатую справу яму не ўдалося, бо неўзабаве ён памёр (паходле некаторых звестак, быў атручаны).

Генадзь САГАНОВІЧ.

Якая мова была

сродкам

дыпламатычных

дачыненьняў

ва Усходняй

Еўропе

даўней?

Як і ва ўсёй Еўропе, на Беларусі дзеля дыпламатычнага ліставання з іншымі дзяржавамі карысталіся лацінскай мовай. Аднак у дачыненьнях з суседнімі краінамі гэтую ролю выжывала беларуская мова.

У самім Вялікім Княстве Літоўскім беларуская мова была не толькі моваю асноўнага народу гэтае дзяржавы, не толькі дзяржаўнаю моваю, але і моваю міжэтнічных дачыненьняў. Ёю сумовіліся левітэсы (жамоіты), габраі, татары, расейцы-стараверы, цыганы.

У часы Сярэднявечча, напрыклад, Малдова і Валахія (сучасная Румынія) у дзяржаўнай дыпламатычнай перапісцы карысталіся афіцый-

наю моваю Вялікага Княства Літоўскага, г. зн. беларускаю (дарэчы, іхныя манархі, як і нашыя, называліся гаспадарамі). Ведалі беларускую і карысталіся ёю людзі з маскоўскага Пасольскага прыказу, службоўцы канцылярыі нямецкага вялікага магістра з Рыгі. Пасля таго як каралём Польшчы стаў беларускі князь Ягайла, у значнай ступені беларускамоўным зрабіўся кракаўскі каралеўскі двор Польшчы. Польская і расейская сталіцы вялі перапіску між сабой па-беларуску. Калі ў 1646 годзе польскія дыпламаты скіравалі маскоўскім ліст па-польску, тыя рашуча запатрабавалі пісаць, як «издавна повелось», па-беларуску. Такім чынам, беларуская мова была моваю міждзяржаўных дачыненьняў, міжнароднаю моваю.

Вінцук ВЯЧОРКА.

Хто

вынайшаў

шматступеневую

ракету?

У 1650 годзе ў сталіцы Нідэрландаў Амстэрдаме, слаўным асяродку рамёстваў, гандлю і кнігадрукавання, пачыла свет кніга «Вялікае мастацтва артылерыі». Напісаў яе на лаціне — мове тагачаснай навукі — наш суайчыннік (як ён называў сябе, «шляхціц-ліцвін з Вялікага Княства Літоўскага») Казімір Семяновіч. Нарадзіўся ён на Віцебшчыне ў пачатку XVII стагоддзя.

Кнігу К. Семяновіча з вялікай зацікаўленасцю і ўвагай сустрэлі ў Еўропе. На

працягу больш як паўтара стагоддзя яна была найбольш грунтоўнай і аўтарытэтай працай па артылерыі і піратэхніцы, перавыдавалася на французскай, нямецкай, англійскай ды іншых еўрапейскіх мовах. У прадмове да англійскага выдання 1729 года ёсць красамоўнае сведчанне: «Аўтарытэт К. Семяновіча быў і да сённяшняга дня застаецца для ракетчыкаў і ферверкераў нечым святым».

У адрозненне ад піратэхнікаў-рамеўнікаў свайго часу К. Семяновіч быў сапраўдным піратэхнікам-вучоным, у сваёй працы абапіраўся на апошнія, найноўшыя дасягненні тагачаснай навукі, на вынікі ўласных эксперыментаў. Ён зрабіў шэраг цікавых, перспектывных вынаходак. Гэта і стабілізатар тыпу «дэльта», і арыгінальныя канструкцыі ракет, у тым ліку і шматступеневай.

Такім чынам, даўняя спрэчка пра тое, хто вынайшаў шматступеневую ракету — расейскі вучоны К. Цыялкоўскі, белгійскі інжынер Р. Бінг ці амерыканскі вучоны Р. Годард — развязаецца для многіх нечакана: канструкцыю такой ракеты больш чым за 250 гадоў да іх апісаў у сваёй кнізе беларускі вучоны Казімір Семяновіч, паклаўшы гэтым важкую цагліну ў падмурак будучага ракетабудавання.

Дарэчы, варта адзначыць, што К. Семяновічу, прафесійнаму вайскоўцу, быў уласцівы гуманістычны светапогляд: войны ён лічыў найвялікшым няшчасцем для чалавецтва.

Пакінуў ён гэты свет, напэўна, неўзабаве пасля выхаду французскага выдання сваёй кнігі ў 1651 годзе. Што сталася прычынаю смерці, невядома. Ці памёр ён ад якой хваробы, ці загінуў падчас доследаў з выбуховымі рэчывамі — пэўна сказаць немагчыма.

Міхась ТКАЧОЎ.

ЗАЧАРАВАНАСЦЬ МАТЧЫНАЙ МОВАЙ

Гутарка з прарэктарам па навучальнай працы Беларускай акадэміі мастацтваў, прафесарам А. А. Калядой

— Андрэй Андрэвіч, некалькі гадоў назад Беларускі дзяржаўны тэатральна-мастацкі інстытут стаў Беларускай акадэміяй мастацтваў. Ці можна цяпер ужо гаварыць аб сапраўды нацыянальнай беларускай навучальнай установе?

— Напачатку хочацца звярнуць увагу на тое, што Акадэмія мастацтваў стала адной з першых навучальных устаноў Беларусі, якая чатыры гады назад, калі толькі пачыналася беларусізацыя і рыхтаваўся Закон аб мовах, прыняла праграму, якая прадугледжвала пераход нашай ВНУ на беларускую мову навучання. Праграма разлічвалася на тры гады. Мы знайшлі фінансавыя магчымасці, каб арганізаваць курсы па вывучэнню беларускай мовы для выкладчыкаў, а пазней — нават для лабарантаў і майстроў. На сённяшні дзень на родную мову ў нас перакладзена ўся дакументацыя, акрамя фінансавай справаздачнасці. У абодвух карпусах нашай установы ўся наглядная агітацыя зроблена таксама па-беларуску. Яшчэ ў 1990 г. мы ўвялі абавязковы ўступны экзамен па беларускай мове і літаратуры. Пры гэтым былі ўлічаны правы тых абітурыентаў, хто прыехаў да нас з іншых рэспублік і не вучаўся беларускую мову: яны здавалі экзамен па рускай мове і літаратуры.

— Ці былі ўнесены ў навучальны план істотныя змены і ці з'явіліся новыя дысцыпліны з пераводам Вашай

установы на беларускую мову навучання?

— Безумоўна, пачалі чытацца большыя па аб'ёму курсы беларускай мовы і літаратуры. У праграме з'явіўся беларускі фальклор, было адведзена больш гадзін па гісторыю Беларусі. Дарэчы, мы першая з навучальных устаноў, якая ўвядла гэтую дысцыпліну ў лік абавязковых. Праўда, на кафедрах грамадскіх дысцыплін узніклі цяжкасці з выкладаннем прадметаў на беларускай мове. Але гэта — з'ява часовая.

— Вядома, што тэатральны факультэт выпускае акцёраў і рэжысёраў. Цікава было б даведацца, што робіцца ў Акадэміі, каб заўтра са сцэны наша мова гучала прыгожа? Як вучаць студэнтаў гаварыць на сцэне так, каб яны выклікалі ў аўдыторыі зачараванасць матчынай мовай?

— Гэтая праблема была і застаецца вострай. Але не варта лічыць, што яна невырашальная. Той кантынгент маладых людзей, якія прыходзяць да нас у Акадэмію, мае невялікае дачыненне да беларусістыкі. Ні сям'я, ні школа ў гэтым плане ці не працавалі зусім, ці працавалі недаравальна мала. У Акадэміі навучанне сцэнічнай мове вядзецца ўсе чатыры гады. Гэтым займаецца кафедра майстэрства акцёра. У хуткім часе мы плануем аб'яднаць яе з кафедрай рэжысуры. У перспектыве ж, магчыма, з'явіцца самастойная кафедра сцэнічнай мовы і плас-

тыкі. На кафедры распрацаваны дзве праграмы: адна па сцэнічнай мове, другая па асновах майстэрства вуснай мовы. Нядаўна ўпершыню на Беларусі ў выдавецтве «Вышэйшая школа» выпушчана наша з кандыдатам мастацтвазнаўства Альбінай Аляксандраўнай Шагідзевай кніга «Сцэнічная мова». Яна ўключае цікавы матэрыял для студэнтаў не толькі Акадэміі мастацтваў, але і іншых творчых навучальных устаноў. Усе выкладчыкі сцэнічнай мовы працуюць з беларускім матэрыялам. Але гэта не значыць, што мы цалкам выключылі замежную класіку або рускі матэрыял. На занятках па майстэрству акцёра студэнты ставяць урыўкі з розных п'ес. Напрыклад, на цяперашнім выпускным курсе будзе пастаўлена па адным спектаклі на рускай мове і па тры спектаклі на беларускай. Дарэчы, днямі мае адбыцца прэм'ера «Старыя жарты на свежай саломе», якая створана паходле беларускіх казак, анекдотаў і жартаў. Рэжысёр-пастаноўшчык — Генадзь Давыдаўка, акцёр і рэжысёр Беларускага дзяржаўнага тэатра імя Янкі Купалы. Ён выкладае майстэрства акцёра і сцэнічную мову на гэтым курсе.

— У перыядычным друку неаднойчы абмяркоўвалася пытанне культуры вуснай мовы ў тэатрах Беларусі. Але ж у тэатр акцёры прыходзяць з Акадэміі?

— Навучыць гаварыць са сцэны па-беларуску можна толькі тады, калі чалавек хоць крыху думае па-беларуску. А паколькі асяроддзе вакол нашых студэнтаў найбольш рускамоўнае, і ў перапынках яны самі часта збіваюцца на рускую мову, то сцвярджаць, што мы дасягнулі значных пос-

пехаў, пакуль што нельга. Але ў спектаклях большасць нашых студэнтаў ужо гавораць па-беларуску, а не на нейкай «трасянцы».

— А калі, напрыклад, ставіцца спектакль па раманах Івана Мележа?

— Калі ж ставіцца нейкі спектакль, дзе падзеі адбываюцца ў пэўным рэгіёне Беларусі, то рэжысёр-пастаноўшчык разам з акцёрамі вучыць дыялектны асаблівасці мовы гэтага рэгіёна. Я сам раней быў заняты ў спектаклі «Людзі на балоце» і хачу сказаць, што Іван Паўлавіч Мележ неаднойчы прысутнічаў на рэпетыцыі і звяртаў увагу акцёраў на дыялектныя асаблівасці палескіх гаворак.

— Ці маеце Вы кантакты з Маскоўскай ці Санкт-Пецярбургскай тэатральнымі школамі?

— Сувязі ёсць, а кантакты самыя найлепшыя, пра якія можна гаварыць. Яшчэ з 1969 г. мы супрацоўнічаем па ўдасканаленні выкладання сцэнічнай мовы. А. А. Шагідзевай, якая працуе ў нас, закончыла аспірантуру ў доктара мастацтвазнаўства, прафесара школы-студыі МХАТ Ганны Мікалаеўны Пятровай. У нас добрыя паразуменні таксама з тэатральнымі школамі іншых гарадоў Расіі і Украіны.

— І ўсё ж, ці надыдзе час, калі з Беларускай акадэміі мастацтваў будуць выходзіць высокапрафесійныя акцёры і рэжысёры, для якіх беларуская мова будзе сапраўды родная?

— Катэгарычнага сцвярджэння ці адмаўлення на Ваша пытанне не будзе, але засведчыць тое, што ў Беларускай акадэміі мастацтваў для гэтага ўжо нямада зроблена, я магу з поўнай адказнасцю.

Распытвала
Льбоў БАРШЧЭЎСКАЯ.



Віншuem!

4 снежня спаўняецца 50 гадоў з дня нараджэння вядомага беларускага паэта, намесніка галоўнага рэдактара часопіса «Малодосць» Казіміра Камейшы. Віншuem Казіміра Вікенцьевіча з юбілеем, жадаем творчага неспакою, плённага натхнення і поспехаў на ніве беларушчыны.

Казімір КАМЕЙША

Маё пяро

Пяро маё,
Чарнічны пушчы налет
Цябе вітаў з чарнільнага радка.
Пяро маё,
Цябе аднойчы нават
Змужалі прыраўняцца да штыка.

Я ж выкраў цябе некалі ў аблокаў,
Каб прышчапіць прынкай да зямлі.
У цёплую галінку з Налібокаў
Цябе перарадзіцца я маліў.

Блакiт маіх азёр ты ўпадабала
І тым блакітам напісала ты
Лісты да ўсіх,
з кім пушча нас яднала,
І да нябёс блакітныя лісты.

Ты ў поўны лёт з крылом сваім ляцела,
І хоць трыбун бунтоўны прапракаў,
Штыка радней ты быць не захацела
І нават ценом войнага штыка.

Калі табой вадзіў,
ты мне ўсміхалася,
Працягам ты рукі маёй было.
Пяро маё,
Ты да штыка не прыраўнялася,
Вярнулася ты ў птушчына крыло.

Восеньскі матыў

Той бераг заламаны пакруглеў.
Вачам тваім аж весела праз гэта.
У жорава — зазімак на крыле,
А пад крылом чужое дрэмле лета.

Ён з пералётных птушак, як і ўсе,
Не сціснуты дугой берагавою,
Як ты, мая палонніца, са мною:
Адно крыло прымела пад страхом,
Другое — уцякачай на страсе.

Ды не ўцячы табе з адным крылом.
Наш круглы бераг не асірае.
Чужая птушка просіцца ў наш дом
Пад золкай дажджавою ліставеяй.

Цыганства столькі ў познім тым лісці,
Аж жах даймае доўгімі начамі.
А нітка лёсу тоненька трымціць
Паміж двума крутымі берагамі.

Прадчуванне

Што прыгорбіўся ты
На гарыстым уздыме?
Чвэрць апошняй вярсты —
У тумане і дыме.

Гора даўняга горб
Цісне долу памалу,
Цісне долю ці мала.
Недзе ў чэраве гор
Дрэмле чорная магма.

Калі грывне яна
Над айчынным пагостам,
Нават стогн твой пазнаць
Будзе ўнуку няпроста.

Калі выбухне ён,
Той вулкан старадрэмны,
Слухаць даўні мой стогн
Будзе, мабыць, дарэмна.

Крэмнем ранне гарыць,
І вулкан той я чую.
Дрэмле ён у гары,
А ў душы ён бушуе.

Гузак

Ходзіць важна, як гусак,
Не бярэ кілішка.
Ён па-нашаму — гузак,
А па-руску — шышка.

Сеў ні дзе — на галаве
І адтуль ківае.
Ён відзён самой Маскве,
Як картуз здымае.

Хоць народжан — божа мой! —
Ад якойсьці бэлькі,
Ды ў Варшаве у самой,
Як прыкленчыць, — велькі.

А ўстае з нагі не той,
Лае, бэсціць гурт наш.
Ён па-нашаму — ніхто,
А па-польску — гуўнеш.

«КАЛАСАВІНЫ»

30 кастрычніка ўдзельнікаў традыцыйнага літаратурнага свята «Каласавіны» Стаўбцоўскай зямлі вітала не па-восеньскі цёплым надвор'ем. У Акінчыцах, ля хаты, дзе 111 гадоў назад нарадзіўся славуці паэт, шаноўных гасцей хлебам-соллю сустракалі самадзейныя артысты народнага тэатра «Польмя» Стаўбцоўскага ГДК. Чароўныя радкі з паэмы «Новая зямля», 70-годдзю выдання ў свет якой прысвечаны сёлетнія «Каласавіны», цёплыя ўсмішкі цешылі сэрцы прысутных. Кожны лічыў за гонар пакланіцца тым мясцінам, адкуль праялі жыццёвыя шляхі-дарогі паэта.

Драўляныя скульптуры з вобразамі герояў твораў Якуба Коласа абпалі шашы Стоўбцы — Мікалаеўшчына, постаці Міхала, дзядзькі Антоса, маці паэта на «Сцяжыне новазямельцаў», што месціцца ўздоўж лясной дарогі ў накірунку мемарыяльнай сядзібы Альбучы, вярталі ўдзельнікаў свята ў тыя даўнія часы, што яскрава апісаны паэтам у яго славуці паэме «Новая зямля». У некалькіх кіламетрах ад Альбучы, на хутары Смольня гасці наведвалі мемарыяльную хату, куды пасля турэмнага зняволення ў 1911 годзе прыезджаў Якуб Колас, азнаёміліся з літаратурнай экспазіцыяй музея, карціннай галерэяй самадзейных мастакоў Стаўбцоўшчыны.

Пасля ўскладання кветак да помніка Якубу Коласу ў вёсцы Мікалаеўшчына свята працягвалася ў маляўнічым куточку ўрочышча Прыстанька. Тут, на лясістым беразе Нёмана, непадалёку ад вёскі Мікалаеўшчына, 9 ліпеня 1906 г. адбыўся нелегальны з'езд настаўнікаў, актывістаў у дэле ў якім прымаў і Якуб Колас. Пасля зацяжнага судовага працэсу паэт 3 гады адбываў пакаранне ў Менскім астразе, дзе і былі напісаны асобныя раздзелы паэмы «Новая зямля». У гэты дзень яшчэ адна мясціна, звязаная з імем Якуба Коласа, была адзначана мемарыяльным знакам. Адкрыў яго нястомны прапагандыст творчай спадчыны паэта загадчык аддзела культуры Стаўбцоў-

скага райвыканкама Грэкаў Анатоль Васілевіч. З словамі пра Якуба Коласа, славітую паэму «Новая зямля» выступілі паэты П. Макаль, А. Камароўскі, Я. Хвалей, А. Рыбак, С. Белы, дырэктар музея З. Камароўская, дырэктар Мікалаеўскай школы А. Камёнка.



У святочным канцэрце прынялі ўдзел народная агітбрыгада «Гавязнянка» Вішнявецкага СДК, народны фальклорны калектыў «Каласавы землякі» вёскі Мікалаеўшчына.

Працягвалася свята «Каласавіны» 3 лістапада, у дзень нараджэння Якуба Коласа, у музеі песняра ў Менску. Тут адбылася навуковая канферэнцыя з нагоды

70-годдзя паэмы «Новая зямля». З грунтоўнымі даследаваннямі, новым трактаваннем паэмы выступілі навукоўцы з усіх абласцей рэспублікі. У гэты дзень удзельнікамі канферэнцыі, гасцямі свята былі ўскладзены кветкі да помніка Якубу Коласу на плошчы яго імя.

НА ЗДЫМКУ: адкрыццё мемарыяльнага знака.
З. САЛГАЎЕВА.

Чыталі?

ПОШУКІ
І ЗНАХОДКІ
У СТАРЫМ МІРЫ

«Наша праца — спроба комплекснага даследавання аднаго са старажытных паселішчаў, якое ў сярэднявеччы вырасла да памераў невялікага горада. Мір набыў вядомасць на Беларусі і далёка за яе межамі дзякуючы добра захаванаму архітэктурнаму шэдэўру — мураванаму замку канца XV — пачатку XVI ст.» — так пачынаецца ўступ да кнігі «Стары Мір», якую напісалі Галіна Якшук і Аляксандр Краўцэвіч. Кніга складаецца з чатырох раздзелаў. У раздзеле «Жыццё прыватнага горада» змешчаны артыкулы «У віры падзей», «Эканамічная і сацыяльная дзейнасць міран». У раздзеле «Тапаграфія і архітэктура паселішча» — «Развіццё планіроўкі», «Архітэктура і абарончыя збудаванні». Раздзел «Матэрыяльнае асяроддзе сярэднявечнага міраніна» — рэчы побыту і працы» складаецца з артыкулаў пра металічныя вырабы, кераміку і вырабы са шкла, косці, каменю. У дадатку чытач мае магчымасць пазнаёміцца са скарбамі манет, якія былі знойдзены ў пасёлку Мір. У кнізе на аснове архіўных пошукаў, натуральных абследаванняў архітэктурных помнікаў і шматгадовых археалагічных раскопак узнаўляецца аб'ёмная карціна жыцця невялікага сярэднявечнага горада, якім быў Мір. Кніга «Стары Мір» разлічана на гісторыкаў, архітэктараў, краязнаўцаў і ўсіх, хто цікавіцца гісторыяй Беларусі.

Н. К.

Рупліўцы

Да каранёў сваіх

Верхнядзвінская раённая рада ТБМ трымае цесную сувязі з многімі грамадскімі арганізацыямі і ўстановамі, найперш з турысцка-краязнаўчым клубам «Шукальнік», клубамі «Белыя вароны», «Кругагляд», раённым Домам культуры, бібліятэкамі. Усе яны аб'яднаны вялікай мэтай Адраджэння.

6 лістапада, у памятную суботу, у вёсцы Каханавічы адзначалася 100 год з дня смерці вядомага асветніка і фалькларыста Ігната Храпавіцкага. Гэту вечарыну можна назваць падзейнай выключнага значэння. Справа ў тым, што І. Храпавіцкі пры жыцці быў мясцовым памешчыкам. І хаця ў народзе аб ім захаваліся добрыя ўспаміны, «перабудовы» жыцця — камуністы пастараліся зрабіць усё, каб выкрасіць гэта імя з гісторыі.

Святу яго адраджэння папярэднічала вялікая работа. Сельскай бібліятэкай і школай былі сабраны архіўныя і літаратурныя матэрыялы, успаміны мясцовых жыхароў, а юнакі з клуба «Белыя вароны» нанова паставілі на магільна вучонага гранітную пліту, якая была выкінута ў свой час за агароджу могілак.

Урачыстая вечарына, на якую сабраліся дарослыя і дзеці, гасці і Верхнядзвінска і Асвеі, прайшла пры свечках. Выступаючы заклікалі землякоў актыўна ўключыцца ў справу Адраджэння. Акуальна прагучалі радкі з верша І. Храпавіцкага, надрукаванага калісьці ў першым нумары часопіса «Рубон»: «...Мёртвы сон... Нашто ж чакаць?»

У сяброў клуба «Белыя вароны» ёсць канкрэтныя планы па аднаўленні разбураных помнікаў і вяртанні забытых імёнаў. Зараз яны займаюцца разбуранай магілай святароў колішняй Каханавіцкай царквы, а кіруе работай няўрымслівы прэзідэнт клуба — галоўны ўрач мясцовай бальніцы Пётр Квяцінскі.

Дарэчы, дзякуючы арганізатарскаму таленту Пятра Пятровіча і яго шырокім сувязям з цікавымі людзьмі, вечарына памяці ў Каханавічах завяршылася сольным канцэртам вядомага тэнара, заслужанага артыста рэспублікі Уладзіміра Вепрыка, які спецыяльна прыехаў да нас з Менска. Яму акампанавала на фартэпіяна выкладчыца Асвейскай музычнай школы Ірына Герасіменка.

А. БУБАЛА.

г. Верхнядзвінск.

БЕЛАРУСКІ НАРОДНЫ КАЛЯНДАР

«Снежань сцюзны з зімою друж-
ны», — кажуць у народзе пра гэты ме-
сяц, які бярэ назву ад слоў «снег»,
«снежны». У палітры прыроды яго
асноўны колер белы: белыя гурбы на
дварэ, белыя далечы, белае халоднае
сонца...

Дні ў снежні самыя кароткія. На 18-
22-е прыпадае зімовае сонцастанне,
або сонцаварот, час, калі вышыня сон-
ца над гарызонтам мінімальная і ад-
нолькавая, а даўжыня дня складае 7
гадзін 23—24 хвіліны. Пік сонцавароту
— 21-22 снежня, а затым дні пачы-
наюць пакрысе прыбываць. У народ-
ных выслоўях месяц паўстае як халод-
ны і зменлівы: з адлігамі, з мараза-
мі, сухім або дужа снежным. Па прык-
метах у снежні рабілі прагнозы на-
двор'я на будучыя вясну і лета, вы-
значалі ўраджай новага года. Так, на-
прыклад, лічылася, што калі першы
дзень месяца пагодлівы, то пагодлівай
і ранняя будзе вясна. Па другому
дню вызначалі, якім будзе ўкос сена,
па трэцяму — надвор'е ў жніво і г. д.

Зімовыя абрады і песні беларусаў
звязаны ў асноўным са святкаваннем
Каляд, сустрэчай і провадамі Новага
года, што прыпадаюць на снежань і
студзень. Калядныя абрады, звычай,
гульні — багатая частка духоўнай
спадчыны нацыі.

Прыказкі, прымаўкі і прыкметы на
іму: «Сонца ўлетку грэе, а зімой
парозіць», «Зіма сваякруха, лета —
матка», «Зіма — ліха, а без зімы
лішчэ горш», «Зіма, як казна, сваё
возьме», «Калі не будзе зімою бела,
то не будзе ўлетку зелена», «Якая зі-
ма, такое і лета», «Зіма снежная —
лета дажджлівае», «Як зіма марозная,
а лета цяпленька, то й азіміна і ярына
харашэнька».

Прыказкі і прыкметы на снежань:
«Снежань зіму пачынае, а год канчае».
«Снежань вока снегам пешыць, ды ма-
розам вуха рве», «Снежань зямлю
грудзіць, хаты студзіць», «Снежань
замосціць і загвоздзіць», «Сухі сне-
жань — сухая вясна, сухое лета»,
«Мароз у снежні і снег вышэй хаты —
будзе год тады багаты», «У снежні
адкрытае вуха — летам горача і суха».

4 (субота). **Пр. Увядзенне ў храм
Найсвяцейшай Багародзіцы (Увяд-
зенне, Вядзенне)** — рэлігійнае свята
ў гонар Божай Маці. Згодна з гадан-
нем, у трохгадовым узросце яе ўвялі ў

Іерусалімскі Храм, дзе яна і выходзіла
да дня свайго паўналецця. На-
родны прысвятка, на які дзяўчаты
загадвалі да суджанага («Святое Увяд-
зенне, вядзі мяне туды, дзе мне
жыць») і аб якім бытуюць розныя
прымаўкі («Увядзенне прыйшло — зі-
му прывяло», «На Увядзенне бывала
лядзенне», «Увядзенне, што свят на-
вядзе»).

5 (нядзеля). **Кат. 2-я нядзеля
Адвэнту (каляднага посту)**. Адзнача-
ецца дзень егіпецкай пакутніцы Бар-

«Снежань зіму пачынае, а год канчае»

бары (Варвары), на Беларусі жаночы
прысвятка, у які забаранялася пра-
сці і сьнаваць кросны. Частаваліся
ў гэты дзень варэнікамі — з мёдам, з
макам ды з каноплямі («Барбара мос-
ціць, Сава пвікі войстрыць, а Мікола
прыбівае»).

Ун. **Нядзеля 27-я пасля Сёмухі.
Дзень Савы асвятчонага.**

Пр. Пракоп. Ад снегу чысцілі пра-
ходы, расставілі на дарогах вешкі,
каб не заблудзіцца чалавеку ў чыстым
полі. Адсюль і прыказкі: «Пракоп па
снезе ступае, дарогу капае», «Прыйдзе
Пракоп хмуры — раскапае гуры».

6 (панядзелак). **Кат., Ун. Дзень Мі-
колы, біскупа Мірлікійскага чудатворна-
га.**

Пр. Матрыхваны (Матрыпан) —
вольны ад прадаення дзень у Пілі-
паўку, прысвятка.

7 (аўторак). **Пр. Кацярына.** У гэты
дзень жанчыны і дзяўчаты адзначалі
свята свечкі і варажылі. Людзі казалі:
«Кацярына забрала край — лета стала
карацейшае».

8 (серада). **Кат. Беззаганнае зача-
цце Найсвяцейшай панны Марыі святой
Ганнай.** На Брэстчыне кажуць: «На
Ганкі запрагай куня ў санкі».

9 (чацвер). **Ун. Зачацце святой
Ганнай Найсвяцейшай Багародзіцы.**

**Пр. Юрай (Георгій) Зімовы
(Юр'еў дзень, Юр'я, Ягорый, Цуды).**
Паводле падання, Георгій — ваяр-
пакутнік, які быў забіты за тое, што
не адрокся ад хрысціянскай веры. Яму
прыпісваюцца ўсялякія подзвігі і доб-
рыя справы. Існавала намер'е, што
Юрый бароніць хатнюю жывёлу ад
ваўкоў і змеяў. Увесну ён «замыкае»,
ваўкам зубы, а ўвосень «адмыкае»,
пасля чаго звяры могуць нападаць на

жывёлу і чалавека. Таму пасля Юр'я
кароў у поле не выпускалі, баючыся
ваўкоў. У гэты дзень коням стрылі
грывы і хвасты. За прыгонным часам
сялянам не дазвалялася пасля свята
пераходзіць ад аднаго пана да другога.
Нагадаем прымаўку: «Вось табе, бабу-
ля, і Юр'еў дзень». Іншыя прымаў-
кі: «Да Юр'я ёсць хлеб і ў дурня»,
«Два Ягор'я ў гаду — адзін галодны,
другі халодны», «Ягорый мосціць, а
Мікола гвоздзіць».

12 (нядзеля). **Кат. 3-я нядзеля Ад-
вэнту.**

Ун. **Нядзеля праайцоў.**

13 (панядзелак). **Пр. Дзень апоста-
ла Андрэя Першаазванага (Андрэй,
Андрэйкі, Андрос, Андросы)** — цар-
коўнае свята ў гонар аднаго з два-
наццаці апосталаў, які быў распяты
ў Грэцыі на крыжы. На Беларусі
— жаночы прысвятка. Дзяўчаты ва-
ражылі на суджанага: высывалі на-
сенне канопляў або лёну ля кало-
дзежа або палонкі, ці ў агародзе і пры-
маўлялі: «Святы Андрэю, канпелькі
сею, дай мне знаць, з кім буду век
гараваць». Лічылася добрым знакам,
калі насенне ўвесну прарастала. У не-
каторых мясцовасцях дзяўчаты адкус-
валі галінкі вішні і назіралі: галін-
ка каторай дзяўчыны зацвітала, тая
і пойдзе замуж. Каб жаданні збыва-
ліся, дзяўчаты гэты дзень пасцілі
і не размаўлялі.

14 (аўторак). **Пр. Навум.** Ад пры-
святка пачыналася даўней навучанне
дзяцей у вясковых школах. Адсюль
і прыказкі: «Навум розуму вучыць»,
«Навум настаўіць на вум».

17 (пятніца). **Пр. Варвара (Міко-
ліна матка).** Прысвятка прыпадае на
сярэдзіну Вялікага посту (серадапос-
це) і на час сонцавароту. Адсюль і
такія прыказкі: «Варвара — ноч увар-
вала, а дзень надтачыла». Яшчэ каза-
лі: «Як ударыць Варвара, беражы нос
і вуха», «Прыйдзе Варвара, маразы
і заважаць». Жанчынам забаранялася
прасці кудзелю, бо Варвара быццам
бы «верацёнамі замучана». Каб вялася
жывёла, яе кармілі ў гэты дзень вы-
печанымі з цеста вухамі, рагамі, ка-
пытамі, бядлячымі галоўкамі. Добрае
надвор'е на Варвару сведчыла на
добры ўраджай ільну ў новым годзе.

18 (субота). **Пр. Савы (Сава, Сіў-
ка, Міколін бацька).** Святому, што быў
кананізаваны царквой у XIII ст.,
прыпісвалася роля апекуна хат-
няй жывёлы, таму ў гэты дзень пас-
цілі, не елі мяса. Ёсць сведчанне,
што «на Савы не пралі, таўклі проса
і ячмень на куццю, жыта малолі на
каляднікі, пастолы плялі, валокі вілі».

19 (нядзеля). **Пр. Мікола Свяціцель
(Мікола Зімовы, Мікольшчына).** Свя-
ты быў епіскапам з малаазійскага го-
рада Міры Лікійскія (IV ст.). У па-

вер'ях выступае ў вобразе заступніка
земляробаў і апекуна маракоў і пада-
рожнікаў. Лічыцца, што з Зімовага
Міколы пачынаецца сапраўдная зіма.
Аднак не заўсёды гэта бывае так, што
бачна з прыказак і прымавак: «На
Міколы нета ні зімы ні лета», «Да
Міколы няма зімы ніколі», «Беражы
сена ад Міколы да Міколы і не бойся
зімы ніколі». Многа складзена прыка-
зак пра тое, як святых Варвара, Мі-
кола і Юрый мацуюць зіму. Адна з
іх такая: «Вясной Георгій, летам Міка-
лай з кормам, увосень з мостам, зі-
мою з гвоздзем». «Хвалі зіму на
Міколе». «Зімовы Мікола каня зага-
няе». У народзе лічылі: як да Міколы
не выпадае снег, то доўга не зазелене-
е трава. Быў такі звычай: гаспадар
браў у рукі «мікольскую свечку»,
частаваў «братчыкаў», затым свечка
ставілася ў рэштата з жытам, і яе пе-
раносілі ў суседнюю хату, дзе на другі
год будуць святкаваць Мікольшчы-
ну. Па дарозе спявалі:

**Прашу цябе, Мікола, да сябе,
Штобы ты ў мяне гадаваў,
На коніку прыязджаў,
Хлеба, солі засылаў,
Усякія пашніцы,
І ярыя пшаніцы.**

Кат. 4-я нядзеля Адвэнту.

Ун. **Нядзеля айцоў.** З 20 па 23 снеж-
ня ўключна **Перадсвяцце Калядаў.**

22 (серада). **Пр. Зімовая Ганна.**
Прысвятка падобны да Савы. У гэты
дзень чакаецца адліга.

24 (пятніца). **Кат., Ун. Пасная Куц-
ця, або Вігілія.** Дзяўчаты варажылі
на замужжа, па хатах насілі «звяз-
ду». Быў звычай пасля вячэры з-пад
абруса выцягваць травінкі і па іх
даўжыні меркаваць пра будучы ўра-
джай.

25 (субота). **Кат., Ун. Божае На-
раджэнне, або Нараджэнне Госпада,
Бога і Збаўцеля нашага Ісуса Хры-
ста (Каляды).** Прыказкі: «Сабацкі
брэшуць, Калядкі будуць», «Пры-
шлі Калядкі, гаспадарам парадкі»,
«Калядкі — добрыя святкі: пад'еў
ды на палаткі», «Пакінь сваё «дам»
к Калядам», «Як прыйдучь Каляды,
мужыкі мякіне рады, а як прыйдучь
зажынкі, няма хлеба ні асмінкі».

Пр. Спірыдон Сонцаварот. Прысва-
так.

26 (нядзеля). **Кат. Другі дзень Бо-
жага Нараджэння. Сцяпан.**

Ун. **Нядзеля пасля Калядаў. Сабор
Багародзіцы.**

31 (пятніца). **Кат. Багатая шчод-
рая Куцця. Сільвестр.**

Ун. **Адданне свята Нараджэння
Хрыстовага.**

Пр. Мадэст (прысвятка), апякун
свойскай жывёлы. **Марк** — прысвятка
(«Марка ды Варка — няхай будзе пар-
ка»).

І. К.

ШТО ПАГЛЯДЗЕЦЬ

ПА ТЭЛЕВІЗАРЫ?

1 СНЕЖНЯ, СЕРАДА

12.15. «Песню бярэце з са-
бою». Тэлефестываль белару-
скай песні ў Драгічыне. Ча-
стка першая.

18.25. Навіны Бі-бі-сі.

19.10. Творчае маладзёжнае
аб'яднанне «Крок».

21.00. Панарама.

22.10. На сесіі Вярхоўнага
Савета Рэспублікі Беларусь.

2 СНЕЖНЯ, ЧАЦВЕР

12.15. «Песню бярэце з са-
бою». Тэлефестываль бела-
рускай песні ў Драгічыне. Ча-
стка другая.

16.20. Тэлебачанне — шко-
ле. Гісторыя. XI клас. Развіц-
це культуры Беларусі ў 30-ыя
гады XX стагоддзя.

18.25. Навіны Бі-бі-сі.

19.35. Пад'езд ўрада.

21.00. Панарама.

22.10. На сесіі Вярхоўнага
Савета Рэспублікі Беларусь.

3 СНЕЖНЯ, ПЯТНІЦА

13.15. Пазіцыя ўрада.

18.25. Навіны Бі-бі-сі.

21.00. Панарама.

21.45. На сесіі Вярхоўнага
Савета Рэспублікі Беларусь.

4 СНЕЖНЯ, СУБОТА

10.00. Паказвае Гомель.

11.15. Студыя «Тэлесябры-
на». «Нямеччына вачамі бе-
ларуса». Частка першая.

15.30. «На крылах кажана».
Перадача для старшакласні-
каў.

21.00. Панарама.

23.45. НІКа.

5 СНЕЖНЯ, НЯДЗЕЛЯ

13.50. Кінаэкран-93. Сне-
жань.

15.30. Студыя «Тэлесябры-
на». «Нямеччына вачамі бе-
ларуса». Частка другая.

20.00. Панарама.

Афарызмы

Мілаван ВРЖЫНА

На былых варожых па-
зіцыях цяпер знаходзяцца
нашы людзі!

Мусім вар'іраваць, калі та-
ма зададзена.

Каб не было тых, што
пагражаюць, у нас ніхто б
і пальцам не варухнуў.

У нас ворагам няма чаго
браць, бо ўсё разабралі
сябры.

Маркс пісаў пра класавыя
супярэчнасці, а я іх нават
і бачыў!

Шэпт пайшоў ад вуха
да вуха, што свабода
слова гарантуецца!

Паспяшайце з гімнам. На-
род ужо ўстае!

Толькі наперад. Астатнія
— стой! Пераклаў
з сербскахарвацкай
Іван ЧАРОТА.

Заснавальнік: ТБМ
імя Ф. Скарыны.

АДРАС РЕДАКЦЫІ:

220005, г. Менск,
вул. Румянцава, 13.
Тэлефон: 33-17-83

РЕДАКЦИЙНАЯ КАЛЕГИЯ:

Эрнэст Ялугін — галоўны рэдактар, Лявон
Баршчэўскі, Янка Брыль, Анатоль Бутэвіч, Він-
цук Вячорка, Віктар Гайсёнак, Радзін Гарэцкі,
Ніл Гілевіч, Аляксей Глушко, Сяргей Запрудскі,
Анатоль Клышка, Уладзімір Ламека, Зміцер
Санько, Яўген Цумараў, Генадзь Цыхун, Віктар
Шніп — адказны сакратар.

Аўтары надрукаваных матэрыялаў адказ-
ваюць за дакладнасць фактаў і іншых
звестак. Пункт гледжання аўтара можа не
адпавядаць меркаванню рэдакцыі. Рука-
пісаў рэдакцыя не рэцэнзуе і назад не вяр-
тае.

Індэкс 63865. Зак. 299.

МВПА імя Якуба Коласа,
Менская паліграфічная фабрыка
«Чырвоная Зорка»,
220079, г. Менск, 1-ы Загарадны завулак, 3.
Індэкс 63865.

Наклад 7268 паасобнікаў.
Падпісана ў друк 29.11.1993 г. у 15 гадзін.